

فتاویٰ مسلمانوں کے لیے

اُمیرِ حِثِّ رِکَاةِ عِظِیْمِ الشَّانِ کَاثِمِ



سلسلہ
اسناد

حدیث پر کھنے
کے اصول

مَنْ
بِحَرْحِ وَتَدْرِیْلِ

اسْتَعَاوَالِی

رواة

وَضِعِ حَدِیْثِ

ڈاکٹر تقی الدین ندوی مظاہری



بِسْمِ اللَّهِ الرَّحْمَنِ الرَّحِيمِ

وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا
اور جو کچھ کہے تم کو رسول پس لے لو اس کو اور جو کچھ منع کرے تم کو اس پس باز رہو

فَنَّاسْمَاءُ الرَّجَالِ

ائمہ حدیث کا عظیم الشان کارنامہ

﴿یعنی﴾

تاریخ رجال حدیث کی تدوین و تحقیق کتب اسماء الرجال
سے استفادہ کا طریقہ اہم و مشہور کتب رجال پر تبصرہ و تعارف

مؤلفہ

مولانا تقی الدین ضیاء الدینی مظاہری

پروفیسر حدیث جامعہ الامارات (العیین)

بانی دسویسٹ

جامعہ لامیہ مظفر پور، قلند پور، اعظم گڑھ، یوپی

جبلہ حقوق محفوظ
فن سما الرجال اثر حدیث کا ترجمہ
نام کتاب

ڈاکٹر تقی الدین زوی مظاہری
نور الہدی مظاہری اکبر پور
مؤلف
صیبا الرحمن قاسمی استاد جامعہ ادا

۳۰۰
تین ہزار
سن طباعت بار دوم
بابتہا

۵۰
شعبہ نشر و اشاعت
تعداد

بچاس روپے
ناشر
قیمت

بڈا آرٹ پریس ایچ پی پبلسرز، مکتبہ جامعہ ایٹل، ٹیڑی اڈا، دیپانج، نئی دہلی

ملنے کے پتے

جامعہ اسلامیہ نطفہ نور قلندری اور اعظم گڑھ یونیورسٹی
مکتبہ دارالعلوم ندوۃ العلماء لکھنؤ

۱
۲
۳
۴
۵
۶
۷
۸
۹
۱۰
۱۱
۱۲
۱۳
۱۴
۱۵
۱۶
۱۷
۱۸
۱۹
۲۰
۲۱
۲۲
۲۳
۲۴
۲۵
۲۶
۲۷
۲۸
۲۹
۳۰
۳۱
۳۲
۳۳
۳۴
۳۵
۳۶
۳۷
۳۸
۳۹
۴۰
۴۱
۴۲
۴۳
۴۴
۴۵
۴۶
۴۷
۴۸
۴۹
۵۰
۵۱
۵۲
۵۳
۵۴
۵۵
۵۶
۵۷
۵۸
۵۹
۶۰
۶۱
۶۲
۶۳
۶۴
۶۵
۶۶
۶۷
۶۸
۶۹
۷۰
۷۱
۷۲
۷۳
۷۴
۷۵
۷۶
۷۷
۷۸
۷۹
۸۰
۸۱
۸۲
۸۳
۸۴
۸۵
۸۶
۸۷
۸۸
۸۹
۹۰
۹۱
۹۲
۹۳
۹۴
۹۵
۹۶
۹۷
۹۸
۹۹
۱۰۰

فہرست مضامین فن اسماء الرجال

نمبر	عنوان	نمبر	عنوان	نمبر
۳۰	فن جرح و تعدیل کا آغاز	۱۳	۶	۱
۳۲	تاریخ رجال حدیث کی تدوین	۱۵	۱۱	۲
۳۸	جرح و تعدیل میں محدثین کی یائت زاری	۱۶	۱۳	۳
۳۹	محدثین کا وہابی ملکہ	۱۷	۱۵	۴
۵۱	حدیث کے پرکھنے کے اصول و ضابطے	۱۸	۱۶	۵
۵۲	وضع حدیث کی وہ علامات جن کا تعلق	۱۹		
	متن حدیث سے ہے		۲۳	۶
۵۳	وضع حدیث کی وہ علامات جن کا تعلق	۲۰		
	اسناد سے ہے		۲۷	۷
۵۴	اسناد پر نقد کے اصول و ضابطے	۲۱	۲۹	۸
۵۸	وہ لوگ جن کی روایات میں توقف	۲۲		
	کیا جائے گا		۳۰	۹
۵۹	جرح و تعدیل میں ائمہ حدیث کے	۲۳	۳۵	۱۰
	اختلاف کی حقیقت		۳۶	۱۱
۶۲	جرح کے معتبر ہونے کے لئے اسباب	۳۳		
	کا بیان کرنا ضروری ہے		۳۸	۱۲
۶۳	معاشرہ قادرون کے متعلق حدیث کے	۲۵	۳۹	۱۳

نمبر	عنوان	نمبر	عنوان	نمبر
۶۵	۲۲ ابن القطان کی اصطلاح	۲۶	۲۶ تنبیہ	۲۶
۶۶	۲۳ یحییٰ بن سعید قطان کے "ترک" کہنے کا مطلب	۲۶	۲۷ جرح مبہم تعدیل مقدم ہے	۲۷
۶۶	۲۴ محدثین کے کسی حدیث کو صحیح الاسناد کہنے کا مطلب	۲۶	۲۸ جن امر کی امامت کو امت نے تسلیم کر لیا ہے ان پر کسی کی جرح معتبر نہیں	۲۸
۶۹	۲۵ کسی حدیث کے صحیح یا حسن یا ضعیف کہنے کا مطلب	۲۷	۲۹ جرح و تعدیل کا منصب	۲۹
۶۹	۲۶ محدثین کرام کے لایصح و لایثبت " فرمانے کا مطلب	۲۷	۳۰ ائمہ جرح و تعدیل کے درجات	۳۰
۶۹	۲۷ حدیث کی تصحیح و تضعیف کا مقام	۲۷	۳۱ روایہ کے بیان احوال میں محدثین کا طریقہ کار	۳۱
۸۰	۲۸ فن اسما و الرجال میں امر کی اہم و مشہور کتبا میں	۲۸	۳۲ الفاظ جرح و تعدیل کے مراتب	۳۲
۸۳	۲۹ کتب طبقات	۲۸	۳۳ مراتب الفاظ تعدیل	۳۳
۹۳	۳۰ اسماء و کنیٰ و القاب پر اہم تصنیفات	۲۸	۳۴ الفاظ جرح کے مراتب	۳۴
۹۴	۳۱ انساب پر اہم و مشہور کتب	۲۹	۳۵ امر فن کی مخصوص اصطلاحات	۳۵
۱۰۰	۳۲ کتب موضوعات	۳۰	۳۶ امام یحییٰ بن عیین کی مخصوص اصطلاحات	۳۶
۱۰۱	۳۳ کتاب کے اہم مراجع و مصادر	۳۰	۳۷ امام بخاری کے قول "فی نظر الحدیث" سے اخذ کا مطلب	۳۷
۱۰۴		۳۱	۳۸ روی الف کبیر و منکر الحدیث میں منسوق	۳۸
۱۱۳		۳۱	۳۹ غلام ذہبی کی اصطلاحات	۳۹
		۳۱	۴۰ امام ابو حاتم کے "مجمول" کہنے کا مطلب	۴۰
		۳۱	۴۱ امام احمد بن حنبل کی ایک اصطلاح	۴۱

دوسرا ایڈیشن

مُحَمَّدًا وَنُصَلِّيَ عَلَى رَسُولِهِ الْكَرِيمِ

اس ناچیز نے آج سے ۲۷ سال پہلے ”فن اسماء الرجال“ کے عنوان پر اردو میں ایک مختصر رسالہ تالیف کیا تھا، جو اہل علم میں بے حد مقبول ہوا، عرصہ سے یہ کتاب نایاب تھی، بعض اہل علم کا اس کی طباعت پر اصرار تھا، مگر یہ کام مؤخر ہوتا رہا۔ اس کی بڑی وجہ یہ تھی کہ اس ناچیز نے عربی زبان میں ”علم رجال الحدیث“ کے عنوان پر مفصل کتاب لکھی ہے، جس کو اس موشوع کا ایک مختصر انسائیکلو پیڈیا قرار دیا گیا ہے، اور مختلف عرب ممالک کی یونیورسٹیوں میں مرجع کے اصول پر استعمال ہوتی ہے، یمن مرتبہ طبع ہو چکی ہے، چوتھی مرتبہ طباعت کی تیاری ہو رہی ہے، آخری مرتبہ ”مکتبۃ الامان“ مدینہ منورہ نے شائع کیا ہے۔

اس کتاب پر حضرت مولانا علی میاں ندوی مدظلہ کے علاوہ ڈاکٹر عبدالحلیم محمود شیخ الازہر اور شیخ احمد عبدالعزیز المبارک چیف جسٹس البوظی کے مقدمات بھی ہیں خیال تھا کہ اس کتاب کو اردو میں منتقل کر دیا جائے، لیکن اس کام کے لئے نہ وقت ہے نہ ہی ضرورت کہ یہ کتاب علماء و فضلاء کے لئے خاص ہے، ترجمہ کی ضرورت نہیں ہے، فن اسماء الرجال سے تعارف کے لئے یہ اردو رسالہ کافی ہے۔

اس لئے عربی مولوی حبیب الرحمن قاسمی کی زیر نگرانی ”جامعہ اسلامیہ مظفر پور“ کی طرف سے اس کو شائع کیا جا رہا ہے، اللہ تعالیٰ نافع و مقبول بنائے۔

وَمَا ذَلِكَ عَلَى اللَّهِ بِعَزِيزٍ

تقی الدین ندوی

مقدمہ

ارحضر مولانا سید ابوالحسن علی ندوی مدظلہ

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ وَكَفَى وَسَلَامٌ عَلَىٰ عِبَادِهِ الَّذِيْنَ اصْطَفَىٰ اَمَّا بَعْدُ
 حکمت الہی کی یہ ایک عجیب کار فرمائی ہے کہ ایک نبیؐ آئی کو ایک ایسی امت عطا
 ہوئی جس نے علم کی خدمت و اشاعت ہی نہیں، اور علوم کی تکمیل و توسیع ہی نہیں بلکہ جدید
 علوم کی وضع و تدوین کا ایسا کارنامہ انجام دیا جس کی مثال گزشتہ تاریخ اور سابقہ امتوں
 میں نہیں مل سکتی، اس نے تصنیف و تالیف کے میدان میں ساری گزشتہ اقوام اور ملتوں
 کو پیچھے چھوڑ دیا، اور اتنا بڑا علمی ذخیرہ اور اتنا عظیم اور وسیع کتب خانہ اس کی محنتوں اور
 کاوشوں سے وجود میں آیا، جس کا سرسری جائزہ لینا بھی آسان نہیں، جس نبیؐ کو قرآن مجید میں
 ”امی“ کے لقب سے کئی بار یاد کیا گیا اور جس کے متعلق یہ صراحت کی گئی :-

وَمَا كُنْتَ تَتْلُوْا مِنْ قَبْلِهٖ مِنْ
 كِتَابٍ وَّلَا تَخْطُطُ بِيَمِيْنِكَ
 اِذَا الَمْ تَاْب الْمُبْتَلُوْنَ -
 اور نہیں تھا تو پڑھتا پہلے اس سے کوئی
 کتاب اور نہ لکھتا تو اس کو اپنے داہنے
 ہاتھ سے اس وقت البتہ دھوکا کھاتے

چھوٹے -

(سورہ تکوین ۵۴)

اس کو ایسی امت کا عطا ہونا جو اپنے ملی شغف و انہماک اور علم سے عشق اور اپنی بلند ہمتی اور خدمتِ علم میں اپنے ایثار اور قربانی میں بے نظیر ہو، محض اتفاقی امر نہیں بلکہ قدرتِ الہی کا ایک بڑا معجزہ اور مظاہر میں اور مادہ پرست انسانوں کے لئے ایک بڑا سبق اور انسانی تاریخ کے صفحات پر ایک روشن علامت استغہام ہے کہ ایسا کیوں اور کس طرح ہوا؟ عارف شیرازی نے صرف اتنا ہی کہا تھا کہ،

یلتیے کہ ناکر وہ مستراں درست

کتب خانہ چند ملت بست

لیکن یہ معجزانہ عمل صرف سلبی معجزہ نہ تھا اور اس کا دائرہ صرف قدیم ذخیرہ پر خط نسخ پھیر دینے میں محدود نہ تھا، بلکہ یہ ایک عظیم الشان تعمیری، ایجادی و اصلاحی معجزہ بھی تھا، بلکہ واقعہ یہ ہے کہ اس نے اتنے ذخیرہ کو جو اپنی زندگی اور بقا کی صلاحیت اور افادیت کو کھو چکا تھا، بے کار نہیں کیا، جتنا اس نے دنیا کو کارآمد لازوال اور حیات بخش ذخیرہ عطا کیا۔ اس نے اگر چند ملتوں کے ان چند کتب خانوں پر پانی پھیر دیا جن کے نقوش نہ صرف یہ کہ اپنی آب و تاب کھو چکے تھے بلکہ دنیا کی غلط فہمی اور گمراہی کا ذریعہ بنے ہوئے تھے، تو اس نے اس کے مقابلے میں دنیا کو وہ کتب خانے عطا کئے جو حقائقِ ابدی، علومِ صحیحہ، اور ہدایتِ ربانی پر مشتمل تھے اور جو کسی زمانے میں خزاں رسیدہ اور از کار رفتہ نہیں ہو سکتے۔

ان علومِ اسلامیہ کی فہرست بہت طویل ہے۔ جن لی وضع و تدوین کا سہرا اس امت کے سر ہے، اور جن کے ظہور میں آنے کا سبب و محرک قرآن مجید کا فہم اور تعلیماتِ نبویؐ کی حفاظت تھا۔

”علماء اسلام نے مختلف ملکوں اور عہدوں میں ان علوم کی تاریخ نشو و ارتقا اور علماء اسلام کی تصنیفات کے تذکرہ اور تعارف میں ضخیم و مفصل کتابیں لکھی ہیں، جن میں دورِ اول کی ”الفہرست لابن الندیم“ اور دورِ متوسط کی ”کشف الظنون“ للچلبی بہت مشہور ہیں، جہاں تک ہمارے ملک ہندوستان کا تعلق ہے، مولانا حکیم سید عبدالرحمنؒ کی کتاب ”معارف

العوارف فی انواع العلوم والمعارف" جسے "الثقافة الاسلامیہ فی الہند" کے نام سے دمشق کی سرکاری اکیڈمی "المجمع العسلی العسری" نے شائع کیا ہے، ایک نظر ڈال لینی کافی ہے، اس سے اندازہ ہو جائے گا کہ صرف ایک ملک میں مختلف اسلامی علوم پر علماء اسلام نے کتنا بڑا ذخیرہ یادگار چھوڑا ہے۔

جہاں تک علمی و فنی اصطلاحات کا تعلق ہے، اس سلسلہ میں بھی سب سے بڑا کام ہندوستان ہی میں انجام دیا گیا ہے۔ اس سلسلہ میں شیخ عبدالنبی احمد عسری کی کتاب "دستور العلماء" اور قاضی محمد اعلیٰ تھانوی کی کتاب "کشاف اصطلاحات الفنون" کا نام لینا بالکل کافی ہے جو اس موضوع پر بلاد عربیہ میں بھی سب سے بڑا مزج اور نافذ سمجھی جاتی ہیں، یوں تو تمام علوم علماء اسلام کی بلند ہستی اور ذوق جستجو کے شاہد ہیں، لیکن بلا خوف تردید کہا جاسکتا ہے کہ علماء اسلام نے اپنی سب سے بڑی ذہانت اور محنت جس علم پر صرف کی، اور جس میں انہوں نے اپنی ذہنی کاوش اور علمی موثر گائیوں کا سب سے بڑا ثبوت دیا، وہ فن حدیث

ہے، کسی صاحب نظر کا مقولہ ہے کہ اسلامی علوم کی تین قسمیں ہیں، ایک قسم جو نیم پختہ رہی ایک قسم جو پختگی کے کمال کو پہنچ گئی اور ایک قسم جو اس سے بھی آگے بڑھ گئی اور گویا پختہ ہو کر بالکل کھری ہو گئی، اور ان کے الفاظ میں "مکسج و احترق" اس تیسری قسم میں انہوں نے حدیث کو شمار کیا ہے، جو اپنے کمال و ارتقاء کے آخری منازل تک پہنچ کر نشانہ کو پار کر گیا، اور اس میں اب کسی آدمی کے لئے کوئی بات پیدا کرنا اور عامیانا الفاظ میں کوئی نئی کوڑی لانا تقریباً ناممکن ہو گیا، نہ صرف فن روایت اور متن حدیث بلکہ متعلقات علم حدیث، اسرار الرجال، فن جرح و تعدیل، اصول حدیث اور علل حدیث میں محدثین اور نقاد حدیث نے جو باریکیاں پیدا کی ہیں، جن موثر گائیوں سے کام لیا ہے، جس ذہانت، نگہ وری اور دیدہ ریزی کا ثبوت دیا ہے، اس کا کچھ اندازہ ان فنون کے محققین کی ضخیم تصنیفات اور دقیق بحثوں پر نظر ڈالنے ہی سے ہو سکتا ہے، جن میں اکثر مشہور اور مستند مصنفین کا نام پیش نظر کتاب میں لیا ہے اور جابجا ان کے اقتباسات اور تحقیقات پیش کی گئی ہیں۔

قدرتی طور پر فنِ حدیث سے متعلق ساری کتابیں عربی میں تھیں، اور وہی عالمِ اسلام کی تصنیفی اور علمی زبان رہی ہے، اور ان کتابوں کا حلقہ بھی اہل فن اور اہل درس تک محدود رہا ہے، ہمارا اردو زبان جس میں دنیا کی بڑا ذخیرہ منقل ہو گیا ہے اور جو اسلامی تصنیفات کے لحاظ سے عربی کے بعد مسلمانوں کی دوسری زبان کہی جا سکتی ہے، عرصہ ہوا اس نے فارس کو بھی بہت پیچھے چھوڑ دیا۔ اس زبان میں زیادہ تر حدیث کے متون کے تراجم ہوئے حدیث کی تاریخ و تدوین یا محدثین کے سیر و تراجم پر کتابیں لکھی گئیں، لیکن رجال، فنِ جہاد و تعدیل شرائط قبول حدیث، علل و استقام حدیث، فنِ اسناد، مختلف ائمہ حدیث کے معیار صحت و ضعف موضوعات وغیرہ پر بہت کم توجہ کی گئی، جس سے وہ اردو والی حضرات یا ضعیف الاستعداد طلباء مدارس فائدہ اٹھا سکتے، جو کسی وجہ سے ان مآخذ سے براہ راست استفادہ نہیں کر سکتے۔

عزیز گرامی مولوی تقی الدین ندوی سلمہ، تعلیم یافتہ طبقہ کے شکر یہ کہ مستحق ہیں کہ انہوں نے پہلے ”محدثین عظام“ کے نام سے ایک متوسط کتاب لکھی، جس میں محدثین گرام کی شخصیات اور اجمالی طور پر ان کے علمی کارناموں کا تعارف ہوا، اب فنِ اسما، الرجال اور سنون حدیث پر وہ دوسری کتاب پیش کر رہے ہیں۔ جس میں اس فن کی معتد کتابوں کا بڑا قابل قدر اور لائق استفادہ خلاصہ، ان کی تحقیقات کے نتائج آگے ہیں۔

عزیز موصوف نے دارالعلوم ندوۃ العلماء، اور مظاہر علوم میں رکن محنت و ذوق کے ساتھ حدیث پڑھی اور اس کا مطالعہ کیا، پھر کچھ عرصہ بقیۃ السلف بکۃ العصر شیخ الحدیث مولانا محمد زکریا صاحب مدظلہ کی خدمت میں رہ کر ان کے علمی ذخیروں اور ذاتی تحقیقات سے فائدہ اٹھایا، اور ان کے درس میں بھی شرکت کی، تدریسی صلاحیت اور ذوق کے ساتھ اللہ تعالیٰ نے ان کو تصنیفی صلاحیت و ذوق بھی عطا فرمایا ہے اور واقعہ یہ ہے کہ ایک ایسا درس جس نے سالہا سال تک کسی فن کی تعلیم دی ہو، اس فن کی مشکلات طلباء کی صحیح ضرورتوں، ان کے ذہن اور ان کی استعداد سے واقف ہو سکتا ہے، اور اس فن کی چھپی ہوئی اور نکھری ہوئی تحقیقات کو پیش کر سکتا ہے۔ ان سب کی خصوصیات کی بنا،

پر اس کی امید ہے کہ یہ کتاب عربی دالِ تعلیم یافتہ طبقہ کے لئے اس فن کے تعارف اور اس سے اجمالی واقفیت کا ذریعہ اور طلباء مدارس کے لئے معاون و رہنما ثابت ہوگی۔ اللہ تعالیٰ اس سے تمام قارئین اور طلباء مدارس کو نفع پہنچائے، اسلاف کی گرانقدر اور بے نظیر خدمات کی قدر ان کے دل میں پیدا ہو، اور اس فن کے اصل آقا اور تدبیر مراجع کے مطالعہ کا شوق ان کے سینہ میں بوجزن ہو۔ وَاللَّهُ وَبِئْسَ التَّوَفِیْقِ۔

الْوَالِحَسَنَ عَلِي نَدْوِي

دارہ شاہ علم اللہ رائے بریلی
 شنبہ ۳۱ شوال المکرم ۱۳۸۸ھ
 ۲۳ دسمبر ۱۹۶۸ء

حرف آغاز



مَحَمَّدًا وَنُصَلِّيَ عَلَىٰ رَسُولِهِ الْكَرِيمِ

آئنا بعداً! یہ کتاب جو فنِ آسماں الرجال، جرحِ تعدیل اور اس کے متعلقات کے تعارف اور اصول و ضابطے کے بیان پر مشتمل ہے، آخری باب میں اس فن کی اہم و مشہور کتابوں کا اجمالی تعارف بھی ہے اور ان کے مطبوع و مخطوط ہونے کی نشاندہی

ہے۔

اس کتاب کے لکھنے کا ابتداء خیال فاضل گرامی مولانا مناظر احسن گیلانی کی کتاب ”تدوین حدیث“ کے مقدمہ سے پیدا ہوا، جس میں انھوں نے اس فن پر اپنے ایک مقالہ کا ذکر کیا ہے، مگر افسوس کہ وہ منظر عام پر نہ آسکا۔

چونکہ عرصہ سے حق تعالیٰ شانہ نے محض اپنے فضل و کرم سے اس ناچیز کو حدیثِ پاک کے پڑھنے و پڑھانے کا موقع عطا فرمایا ہے، اس لئے ضرورت محسوس کی گئی کہ طلباء کو فنِ جرح و تعدیل کے اصول و ضابطے اور اس فن کی مشہور و اہم کتابوں سے متعارف کرایا جائے، تاکہ اس فن کی کتابوں سے استفادہ کا سلیقہ پیدا ہو سکے، اور وہ اس جسیر ناپیدا کنارے سے مستفید ہو سکیں۔

میرے پیش نظر خصوصیت سے مدارس عربیہ کے طلباء ہیں، مگر ساتھ ہی اس کی بھی رعایت ہے کہ ہمارے جدید تعلیم یافتہ طبقہ کے لئے بھی یہ کتاب مفید ثابت ہو اور مسلمانوں کے اس عظیم کارنامہ کا جو انہوں نے علم حدیث کی حفاظت و صیانت کی ضرورت کے تحت ایجاد کیا، اس کی اہمیت کا اندازہ ہو۔

یورپ کے مستشرقین اور ان کے مشرقی تلامذہ و مقلدین کی عرصہ سے ناپاک کوشش ہے کہ علم حدیث جو درحقیقت قرآن کا بیان و شرح ہے، اس کو ایک صدی بعد کی ایجاد ثابت کیا جائے، تاکہ اسلام کا نظام اور اس کا پورا تمدن و معاشرہ ایک مجہول حقیقت بن کر رہ جائے، اس لئے ضرورت محسوس کی گئی کہ فنِ جہال بوجہ و تعدیل کے ضابطے اور محدثین کی اس سلسلہ میں غیر معمولی دیانت داری اور ان کی جانفشانیوں کا اجمالی مرقع پیش کر دیا جائے۔

اس کتاب کی ترتیب کے سلسلہ میں جن کتابوں سے استفادہ کیا گیا ہے، اس کی اجمالی فہرست اخیر کتاب میں درج کر دی گئی ہے۔

میرے استاد و مرشد حضرت مولانا محمد زکریا صاحب شیخ الحدیث مدنیو ضہم جن کی قلم و برکت سے یہ کتاب پیش کی جا رہی ہے، نے اس کتاب کی تکمیل کے لئے خصوصیت سے تاکید فرمائی اور اس کے بیشتر حصے کو پڑھوا کر سنا، اور اس کی تکمیل پر اظہار مسرت فرمایا، اور خصوصیت سے دعائیں دیں۔

ہمارے مخدوم و محترم حضرت مولانا محمد منظور نعمانی مدظلہ نے اس کتاب کو اپنے رسالہ ”الفرقان“ میں کئی قسطوں میں شائع فرمایا، جس سے علمی حلقوں میں اس کی اشاعت ہوئی، جس پر تہہ دل سے ممنون ہوں۔

یہ ناچیز اپنے مخدوم و مربی حضرت مولانا سید ابوالحسن علی ندوی مدظلہ کا بھی ممنون ہے

لے افسوس کہ یکم شبان العظم ۱۴۰۲ھ کو حضرت والا عالم فانی سے عالم جاودانی کی طرف رخصت ہوئے اور جزا البقیع میں مدفون ہوئے، اِنَّا لِلّٰهِ وَاِنَّا اِلَيْهِ رَاٰجِعُوْنَ ۝

کہ انہوں نے ازراہ شفقت اس کے لئے مقدمہ لکھنے کی زحمت گوارا فرمائی۔
میں ان تمام دوستوں اور بزرگوں کا ممنون ہوں جنہوں نے اس کتاب کے سلسلے
میں کسی نوع کا تعاون کیا ہے۔

اللہ رب العزت سے دعا ہے کہ اس کتاب کو شرف قبولیت و دوام عطا فرمائے
اور اس ناچیز کی لغزشوں و سینات سے درگزر فرما کر مزید حدیث پاک کی خدمت کا
موقع عطا فرمائے، وَمَا ذَلِكَ عَلَى اللَّهِ بِعَزِيزٍ

فقط والسلام

تقی الدین ندوی مظاہر می

مظاہر علوم سہارنپور

یوم جمعہ ۱۵ رمضان المبارک ۱۳۸۸ھ



اَلْحَمْدُ لِلّٰهِ وَكَفَى وَ سَلَامٌ عَلٰی عِبَادِهِ الَّذِيْنَ اصْطَفٰی اَمَّا بَعْدُ
 فِیْ اَسْمَاءِ الرَّجَالِ پوری علمی دنیا کا اس پر اتفاق ہے کہ مسلمانوں نے اپنے پیغمبر
 علیہ الصلوٰۃ والسلام کی حیات طیبہ بلکہ ہر اس چیز اور ہر اس
 شخص کے حالات کی جس کا ادنیٰ سا تعلق بھی آپ کی ذات مبارک سے تھا، جس طرح
 حفاظت کی وہ انسانی تاریخ کا ایک عجوبہ ہے۔

جن لوگوں نے رسول اللہ صلی اللہ علیہ وسلم کے اقوال و افعال اور احوال کو روایت
 کیا، انہیں رواۃ حدیث یا راویان حدیث کہا جاتا ہے، جن میں صحابہ کرام، تابعین و تبع
 تابعین اور بعد کے چوتھی صدی ہجری تک کے راویان احادیث و آثار داخل ہیں۔ ان
 کے مجموعہ احوال کا نام ”فن اسماء الرجال“ ہے۔ جب حدیث و سنت کے سرمایہ کی
 تدوین ہو چکی، تو ان رواۃ حدیث کے حالات بھی قلمبند کیے گئے، ہر راوی کا نام اس کی
 کنیت، اس کا لقب، کہاں کے رہنے والے تھے، ان کے آباء و اجداد کون تھے؟ کس
 مزاج و طبیعت کے تھے، حافظ کیسا تھا، تقویٰ اور دیانت کے لحاظ سے کیا درجہ اور
 معیار تھا، کن اساتذہ اور شیوخ سے علم حاصل کیا تھا، طلب علم کے سلسلے میں کہاں
 کہاں کی خاک چھانی، کن لوگوں نے ان سے علم حاصل کیا، غرض ان ہزار ہا ہزار راویان
 حدیث کے بارے میں تحقیق و تفتیش کا اتنا زبردست ریکارڈ جمع کیا گیا کہ دنیا سے قدیم و

جدید کی تاریخ میں اس کی نظیر نہیں، ڈاکٹر اسپنگر نے جس کی اسلام دشمنی مشہور ہے الاصابۃ فی معرفۃ الصحابة کے انگریزی مقدمہ میں لکھا ہے :-

”کوئی قوم نہ دنیا میں ایسی گزری، نہ آج موجود ہے جس نے مسلمانوں کی طرح اسما، الرجال جیسا عظیم الشان فن ایجاد کیا ہو، جس کی بدولت آج پانچ لاکھ شخصیتوں کا حال معلوم ہو سکتا ہے۔“

صرف طبقہ اول کے راویانِ حدیث یعنی صحابہ کرام کی تعداد رسول اللہ صلی اللہ علیہ وسلم کے آخری دورِ حیات میں ایک لاکھ سے زائد تھی، اگرچہ ان کتابوں میں جو صحابہ کرام کے تذکرہ میں لکھی گئیں اور محفوظ ہیں، قریباً صرف دس ہزار کا تذکرہ ملتا ہے، جیسا کہ حافظ سیوطی نے لکھا ہے :-

”یہ وہ لوگ ہیں جن میں سے ہر ایک نے آنحضرت صلی اللہ علیہ وسلم کے اقوال و افعال اور واقعات کا کچھ نہ کچھ حصہ دوسروں تک پہنچایا، یعنی انہوں نے روایتِ حدیث کی خدمت انجام دی۔“

سلسلہ اسناد حدیث کے دو جزو ہوتے ہیں، ایک متنِ حدیث، یعنی حدیث کا اصل مضمون جن الفاظ میں بھی راوی نے بیان کیا ہو، اور دوسرا جزو اسناد یعنی بالترتیب ان لوگوں کے اسما، جنہوں نے اس حدیث کو روایت کیا ہو۔

سلسلہ اسناد اس امت کا خصوصی امتیاز ہے، حافظ ابن حزم فرماتے ہیں کہ :-

”ثقف راوی کا اپنے اوپر والے ثقہ راوی سے حدیثِ نبوی کو اس طرح روایت کرنا کہ کڑی سے کڑی جڑی ہو (درمیان میں انقطاع نہ ہو) یہ وہ نعمت ہے جس سے اللہ تعالیٰ نے امتِ محمدیہ کو نوازا ہے۔“

تاریخ کو چھوڑیے، دنیا میں قرآن مجید کے علاوہ جو الہامی کتابیں مشہور و معروف ہیں

انہی کی سند کا حال دیکھ لیا جائے۔
حضرت موسیٰ علیہ السلام کی توراہ آج موجود ہے، انسائیکلو پیڈیا برٹانیکا کے مصنفین کے بیان کے مطابق وہ حضرت موسیٰ علیہ السلام کے صد ہا سال کے بعد وہ کتابی شکل میں مدون ہوئی ہے۔

عیسائی دنیا کا بڑا حصہ آج صرف چار انجیلوں کو تسلیم کرتا ہے، ان چار انجیلوں میں سے ایک کے لکھنے والے نے بھی حضرت عیسیٰ علیہ السلام کو خود نہیں دیکھا ہے، بلکہ انہوں نے کسی سے سُن کر حالات کا یہ مجموعہ لکھا ہے، بلکہ اب تو یہ بھی مشکوک سمجھا جا رہا ہے کہ جن چار آدمیوں کی طرف ان کی نسبت کی جاتی ہے (یعنی متی، مرقس، یوحنا، لوقا) ان کی طرف یہ نسبت صحیح بھی ہے یا نہیں؟ اس کے لئے جس درجہ کا علمی ثبوت چاہیے، واقعہ یہ ہے کہ موجود نہیں ہے۔ یہی حال دوسروں کے الہامی نوشتوں کا ہے اور ہمارے ہاں ضعیف حدیثوں تک کی سند موجود ہے اور اس سند کے ضعف و عدم ضعف پر دلائل قائم ہیں، بلکہ جیسا کہ اوپر بتایا گیا کہ اسناد کو حدیث کا جزو بنا دیا گیا ہے اور بلا اسناد کے حدیث کو قابل قبول ہی نہیں سمجھا گیا۔ امت کے جلیل القدر امام عبداللہ بن مبارک کا ارشاد ہے :-

الاسناد من الدین لولا الاسناد اسناد جزو دین ہے، اگر اسناد کی پابندی
لقال من شاء ما شاء۔ نہ ہو تو جس کے جوہی میں آئے کہہ دے۔

سفیان بن عیینہ فرماتے ہیں کہ ایک دن امام زہریؒ نے ایک حدیث بیان کی میں نے عرض کیا، اسی کو بغیر سند کے پھر بیان فرما دیجئے، انھوں نے فرمایا ”تم بغیر زینے کے کوٹھے پر چڑھنا چاہتے ہو۔“

اسی طرح سفیان ثوری نے اسناد کو مومن کا سلاح (ہتھیار) قرار دیا ہے۔

راویان حدیث کی پہلی صف یعنی صحابہ کرام رضی اللہ عنہم حضور اقدس صلی اللہ علیہ وسلم کی حدیث و

سنت کے اولین روایۃ یعنی صحابہ کرامؓ جو واقعات کے چشم دید گواہ ہیں، انکی راست گفتاری اور صدق مقال پر ان کی زندگی کا ایک ایک حرف گواہ ہے اور ان کی عقل رزانت متانت پر ان کے کارنامے شاہدِ عدل میں، رسول اللہ صلی اللہ علیہ وسلم نے علی رؤس الاشهاد بار بار اعلان فرمایا کہ :-

”جو شخص میری طرف کسی جھوٹی بات کو قصداً منسوب کرے اس کا ٹھکانا جہنم ہے۔“

صحابہ کرامؓ کا یہ حال تھا کہ کسی بات کو رسول اللہ صلی اللہ علیہ وسلم کی طرف منسوب کرنے بیان کرتے وقت کانپ جاتے تھے۔

بعض صحابہؓ کا معمول تھا کہ جس وقت حدیث بیان کرنے کے لئے بیٹھتے تھے تو کوئی حدیث بیان کرنے سے پہلے ”مَنْ كَذَبَ عَلَيَّ مُتَعَمِّدًا“ والی حدیث ضرور پڑھ لیا کرتے تھے۔ امام احمد بن حنبلؒ اپنی مسند میں راوی ہیں کہ خصوصیت کے ساتھ ذخیرہ حدیث کے ب سے بڑے راوی حضرت ابو ہریرہؓ کا دوامی دستور تھا کہ :-

يَبْتَدَأُ حَدِيثَهُ قَالَ رَسُولَ اللَّهِ	جب وہ حدیث بیان کرنا شروع کرتے
الصَّادِقِ الْمَصْدُوقِ ابِوَالْقَاسِمِ	تو پہلے فرماتے کہ اللہ کے رسول صادق و
صَلَّى اللَّهُ عَلَيْهِ وَسَلَّمَ مِنْ	مصدق ابو القاسم صلی اللہ علیہ وسلم
كَذَبَ عَلَيَّ مُتَعَمِّدًا	نے فرمایا ہے کہ جس نے مجھ پر قصداً
فَلْيَنْبَوْا مَقْعِدَةَ مَنْ	جھوٹ باندھا وہ اپنا ٹھکانا دوزخ میں
النَّاسِ -	تیار کر لے۔

قرآن و حدیث میں ان حضرات صحابہؓ کے عادل ہونے کی شہادت دی گئی ہے، اللہ تعالیٰ فرماتا ہے :-

وَكَذَلِكَ جَعَلْنَاكُمْ أُمَّةً وَسَطًا لِنُكَلِّمَ بِهِ الَّذِينَ هَدَأْنَا عَلَى النَّاسِ ۗ

لہ صحیح بخاری باب اثم من كذب على رسول الله صلى الله عليه وسلم لہ تذکرۃ الحفاظ فی ترجمت

دوسری جگہ فرمایا۔

كُنْتُمْ خَيْرَ أُمَّةٍ أُخْرِجَتْ لِلنَّاسِ الْخَيْرِ
ان آیات کے اولین مخاطب صحابہ کرامؓ ہیں، حضور اقدس صلی اللہ علیہ وسلم کی مشد
ہے "خَيْرَ النَّاسِ قَرْنِي" اسی لئے علامہ نووی نے امت کا اجماع نقل کیا ہے۔

کلمہ عدول و متأولون	یعنی صحابہ کرامؓ کے سب عادل
في حروبهم و غيرها	ہیں اور آپس کی لڑائیوں وغیرہ میں تاویل
و لم يخرج شيء من ذلك	کرنے والے تھے، اور ان میں سے کوئی
احدا منهم من العدالة	چیز ان میں کے ایک شخص کو بھی عدالت
لانهم مجتهدون	سے خارج نہیں کر سکتی، کیونکہ وہ مجتہد
اختلفوا في مسائل من	تھے، اجتہاد کے مواقع پر ان حضرات
محل الاجتهاد كما يختلف	کا اختلاف ہوا ہے جیسے ائمہ مجتہدین کا
المجتهدون	اختلاف ہوتا ہے۔

امام الحرمین فرماتے ہیں کہ ان حضرات صحابہؓ کی عدالت میں غور و فکر نہ کرنے کا سبب
یہی ہے کہ یہی حضرات دراصل شریعت کے حامل ہیں، پس اگر ان کی روایت میں بھی توقف
کیا جائے تو شریعت آپ ہی کے عہد کے ساتھ منحصر ہو کر رہ جائے گی، اور آپ کے وصال
کے بعد دین و شریعت کی بنیاد باقی نہیں رہے گی۔

یہی وجہ ہے کہ علمائے امت نے بعد کے رواۃ کی طرح صحابہ کرامؓ پر جرح و تنقید کو
نا جائز قرار دیا ہے، کیونکہ یہ پوری جماعت عادل و ثقہ ہے۔

لگایا تھا مال نے اکٹ باغ ایسا

نہ تھا جس میں چھوٹا بڑا کوئی پودا

۱۔ آل عمران آیت ۱۳۳ ۲۔ اخرجہ الشیخان ۳۔ شرح مسلم ج ۲ ص ۲۴۴ باب فضائل الصحابہ

۴۔ تدریب الراوی طبع قدیم ص ۲۴۴

بہر حال صحابہ کرامؓ کی پوری جماعت پوری امت میں ممتاز و افضل ہے، مگر ان کے آپس میں مختلف درجات تھے، تاہم اس پر اتفاق ہے کہ نبیؐ کے سوا کوئی بشر معصوم نہیں پیدا کیا گیا، بشریت کے تقاضے سے بعض باتوں کا ان سے صدور ہوا، جیسے حضرت ماعزؓ، سلمیٰؓ، نعمان بن عمرؓ و انصاریؓ، مغیرہ بن شعبہؓ اور وحشیؓ، حضرت عمر و بن العاصؓ و امیر معاویہؓ وغیرہم رضی اللہ عنہم، تاریخ و حدیث کی کتابوں میں واقعی ان سے بڑی بڑی لغزشوں کا تذکرہ ملتا ہے جس سے انکار نہیں کیا جاسکتا، مگر ان صحابہ کرامؓ کی طرف کسی زمانے میں اس جرم کے انتساب کی جرأت نہیں کی گئی کہ جان بوجھ کر رسول اللہ ﷺ علیہ وسلم کی طرف کسی صحابی نے کوئی غلط بات منسوب کر دی تھی، حضرت انسؓ فرماتے ہیں:-

واللہ ما کنا نکذب ولا کنا ندری ما الکذب ۛ
 واللہ نہ ہم جھوٹ بولتے تھے اور نہ جانتے تھے کہ کذب کے کہتے ہیں۔
 حضرت براہ بن عازب رضی اللہ عنہ فرماتے ہیں:-

لیس کلنا کان یسمع
 حدیث رسول اللہ صلی
 اللہ علیہ وسلم کانت لنا
 ضیعة و اشغال و لکن
 الناس لربکونوا یکذبون
 یومئذ فیحدث الشاهد
 الغائب ۛ
 ہم میں سے سب ہی لوگ رسول اللہ ﷺ صلی اللہ علیہ وسلم کی حدیث کو نہیں سُن سکتے تھے، ہمارے پاس جاننا دینا اور بہت سے مشاغل تھے، لیکن اس دور میں لوگ (صحابہ کرامؓ) جھوٹ نہیں بول سکتے تھے (حضورؐ کی حدیث کو حاضر غائب تک پہنچاتا تھا۔

۱۔ طبقات ابن سعد ج ۳ ص ۳۱۲ ۛ الطبقات الكبرى لابن سعد ج ۳ ص ۲۹۳ ۛ حوالہ مذکور ج ۳ ص ۲۸۲ ۛ الجامع الاصلاح الراوی و آداب السامی ص ۱۲ ۛ اور وہ السیوطی فی مناقب الجنۃ ص ۲۵ ۛ المحدث الفاصل ج ۳ ص ۳۲ و ۳۳ ۛ الجامع الاصلاح الراوی ص ۱۲

حضرت انسؓ فرماتے ہیں :-

”ہم لوگ (یعنی صحابہ کرامؓ) باہم ایک دوسرے کو ستم نہیں کرتے تھے بلکہ یعنی ہم میں سے کوئی دوسرے کے بارہ میں یہ بدگمانی نہیں کرتا تھا کہ وہ دانستہ غلط بیانی کر رہا ہے حالانکہ ہمیں بکثرت ایسی مثالیں حدیث کی کتابوں میں ملتی ہیں کہ اس اعتراض کے سوا دوسری قسم کی تنقیدوں کا ان میں آپس میں رواج تھا۔ حضرت ابو ہریرہؓ نے جب یہ حدیث سنا لی ”تَوْضُوا مَسْتَا غِيْرَتِ النَّاسِ“ (اگ پر کچی ہوئی چیز کھانے سے وضو کر لیا کرو) الخ حضرت ابن عباسؓ نے اس پر تنقید کرتے ہوئے فرمایا کیا گرم پانی استعمال کرنے سے بھی وضو کروں؟

”حضرت ابن عباسؓ کا مطلب یہ تھا کہ ابو ہریرہؓ کو اس بارے میں کوئی غلط فہمی ہوئی ہے۔ اسی طرح ”اِنَّ الْمَلِيْئَةَ يَعْذِبُ بِسَكَءِ اَهْلِهِ عَلَيْهِ“ (گھر والوں کے رونے سے مردے پر عذاب ہوتا ہے) اس حدیث کو حضرت عمرؓ اور ان کے صاحب زادے ابن عمرؓ بیان کرتے تھے، حضرت ام المومنین عائشہ صدیقہؓ نے سنا، تو اس پر آپ نے اعتراض کیا، مگر کن الفاظ میں فرمایا۔ ”رَحِمَ اللهُ عَمْرًا وَابْنَ عَمْرٍَا مَا هُمَا بِكَاْذِبِيْنَ وَلَا مَكْذِبِيْنَ وَلَا مُتَزَيِّدِيْنَ“ (رحم کرے اللہ عمرؓ اور ابن عمرؓ پر نہ تو یہ دونوں غلط بیانی سے کام لینے والے ہیں اور نہ جھوٹ منسوب کرنے والے ہیں) اور نہ بڑھا کر بات بنانے والے ہیں، بلکہ ان کو غلط فہمی ہوئی ہے۔

لے طبقات ابن سعد ص ۳۱۱ سے رواہ ابن ماجہ باب الوضوء ما غیرت النار لہ مسند امام احمد ج ۶ ص ۲۸۱
 لہ اس پر ایک نہایت لطیف تقریر حضرت الاساذ مولانا محمد کریم صاحب شیخ الحدیث نور اللہ مرقندہ کی ہے، ملاحظہ ہو الاعتدال
 فی مراتب الرجال ص ۲۲۷۔

ان احادیث میں اختلاف کا منشا کیا ہے؟ اس کی تفصیلی بحث کے لئے ملاحظہ ہو شروع حدیث فتح الباری وعمدة القاری وغیرہ۔ یہاں تو صرف یہ دکھانا ہے کہ صحابہ کرام کا باہم مراد معنی کی تعیین میں اختلاف بھی ہوا ہے۔ مگر کسی صحابی نے دوسرے صحابی پر کذب علی النبی کا الزام نہیں لگایا، جب فاطمہ بنت قیس کی طلاق والی حدیث حضرت عمر رضی اللہ عنہ کے سامنے پیش کی گئی تو فاروق اعظم نے اس کو قرآن و سنت نبوی کے خلاف سمجھتے ہوئے بھی بھول چوک اور نسیان سے آگے کی کوئی بات ان کی روایت کے متعلق نہیں کہی، بلکہ فرمایا۔

لا تترك كتاب الله وسنة
نبيه صلى الله عليه وسلم
بقول امرأة لانسدرى
احفظت او نسيت
اللہ کی کتاب اور اس کے نبی کی سنت
کو کسی ایک عورت کے بیان کی وجہ
سے ہم نہیں چھوڑیں گے، جس کے
متعلق ہم نہیں جانتے کہ اسے بات
ٹھیک ٹھیک یاد رہی یا بھول گئی۔

اسی لئے علمائے امت کا اتفاق ہے کہ اگر ایک صحابی دوسرے صحابی کے لئے کذب فلان کہے تو اس سے جھوٹ کے معروف معنی مراد نہیں ہوتے، بلکہ اس کے معنی خطا، اجتہادی کے ہیں، ابن حبان کتاب الثقات میں تحریر فرماتے ہیں،

اهل الحجاز، يطلقون كذب
ف موضع اخطأ۔
اہل حجاز کا محاورہ ہے کہ وہ اخطأ
کی جگہ کذب بولتے ہیں۔

علامہ خطیب بغدادی صحابہ کرام کے فضائل و مناقب میں بہت سی آیات و احادیث لکھنے کے بعد تحریر فرماتے ہیں،

وجميع ذلك تقضى القطع
یہ سارے دلائل (جو بیان کیے گئے)

۱۔ تفصیل کے لئے ملاحظہ ہو میں الامامہ فیما استدرکتہ عائشہ علی الصحابہؓ۔

۲۔ جامع ترمذی ۲ ج ص ۱۶۱ ۱۶۲ مقدمہ فتح الباری ص ۲۲۶

بتعدیلهم ولا یحتاج احد منهم مع تعدیل اللہ لہ الی تعدیل احد من الخلق علی انہ لو لم یرد من اللہ عزو جل ورسولہ فیہم شیء مما ذکرنا لا وجبت الحال التی کانواعیہا من الجہاد والہجرة والنصرة وبذل المہج والاموال وقتل الآباء والاولاد والمناصحة فی الدین وقوة الایمان والیقین القطع بتعدیلهم والاعتقاد لزاہمتهم وانہم افضل من جمیع الخالفین بعدہم والمعدلین الذین یجیئون فی بعدہم ہذا مذہب كافة العلماء^(۱) الخ

ان کی عدالت کے قطعی طور پر مقتضی ہیں، ان میں کا ایک فرد بھی اللہ تعالیٰ کے عادل قرار دینے کے بعد مخلوق کی تعدیل کا محتاج نہیں ہے۔ ان صحابہ کرامؓ کے متعلق اگر اللہ اور رسول کے وہ ارشادات وارد نہ بھی ہوئے ہوتے جن کا ہم نے ذکر کیا ہے، اور جن میں ان کی مدح اور تعریف و توثیق کی گئی ہے، تب بھی ان کے جو حالات تھے یعنی راہِ خدا میں جہاد، ہجرت و نصرت جان و مال کی قربانی اللہ کی رضا کیلئے اپنے آباء و اجداد اور اولاد و اقارب کے قتل پر بھی آمادہ ہو جانا اور دین کی خیر خواہی اور اللہ و رسول کی وفاداری اور ایمان و یقین کی قوت، تو جو شخص بھی ان کے ان حالات کو پیش نظر رکھے گا وہ قطعی طور سے ان کے عادل ہونے (یعنی رسول اللہ صلی اللہ علیہ وسلم کی طرف وہ غلط بات کا انتساب نہیں کر سکتے تھے) اور ان کے پاک دامن ہونے کا فیصلہ

کرے گا اور یہ کہ یہ حضرات تمام بعد میں آنے والوں اور بعد کے عدالت بیان کرنے والوں سے افضل ہیں، اس پر جمہور علماء کا اتفاق ہے۔

ابو زرہ رازی جماعت صحابہ کی عدالت کے بارے میں فرماتے ہیں:-
 ”جب تم کسی شخص کو دیکھو کہ وہ رسول اللہ صلی اللہ علیہ وسلم کے
 صحابہ کرام میں سے کسی فرد کی تقیص کر رہا ہے تو سمجھ لو کہ وہ زندیق
 ہے، اس لئے کہ رسول برحق ہیں، قرآن برحق ہے اور جو کچھ رسول
 لاتے ہیں وہ برحق ہے۔ ان سب کے ہمارے لئے صحابہ کرام
 ناقل ہیں۔ یہ زنادقہ ہمارے گواہوں کو مجروح کرنا چاہتے ہیں تاکہ
 کتاب و سنت کو باطل کر دیں، اس لئے یہ خود بد رجہ اولیٰ مجروح
 ہیں۔ بلکہ ان حضرات صحابہ کرام کی موجودگی میں اہل بدعت کا
 زور نہ چلتا تھا، جب کسی چیز میں اختلاف ہوتا تو لوگ ان کی
 طرف رجوع کرتے اور فتنہ دب کر رہ جاتا۔ امام بخاری نے
 تاریخ کبیر میں قتادہ تابعی سے نقل کیا ہے کہ جب حضرت انس
 بن مالک رضی اللہ عنہ کا انتقال ہوا تو مورق کہنے لگے:-
 ذهب اليوم نصف العلم (آج نصف علم اٹھ گیا) جب
 ان سے دریافت کیا گیا کہ یہ کیوں کر؟ تو کہنے لگے کہ:-

كان الرجل في اهل	جب اہل بدعت میں سے کوئی شخص
الاهواء اذا خالفنا والحديث	کسی حدیث کے بارے میں ہماری مخالفت
قلنا تعال الي من سمعه	کرتا تو ہم اس سے کہا کرتے کہ آؤ ان
من النبي صلى الله عليه	کے پاس چلو جنہوں نے خود آنحضرت
وسلم	صلی اللہ علیہ وسلم سے سنا ہے۔

بصرہ کے صحابہ میں سب سے آخر میں جس نے وفات پائی وہ
 حضرت انس رضی اللہ عنہ ہیں، آپ کا انتقال ۳۹ھ یا ۴۰ھ
 میں ہوا ہے۔

تاریخ شاہد ہے کہ حضرات صحابہؓ اپنے ماں، باپ، بیوی، بچوں، بلکہ اپنی جانوں سے بھی زیادہ آنحضرت صلی اللہ علیہ وسلم اور آپ کی زندگی کو عزیز رکھتے تھے، اس لئے انہوں نے حدیث و سنت کے سرمایہ کی تعامل و توارث اور حفظ و کتابت کی راہ سے پاسانی کی، اور ان حضرات نے دین کی اس امانت کو اپنے شاگردوں یعنی تابعین تک بے کم و کاست پہنچایا۔

راویانِ حدیث کی دوسری صفت یعنی تابعین صحابہ کرامؓ کو دیکھا اور ان سے فیض پایا، عام اس سے کہ وہ آنحضرت صلی اللہ علیہ وسلم کے زمانے میں موجود ہوں مگر آپ کی زیارت کا موقع نہ ملا ہو، یا عہد نبویؐ کے آخر میں پیدا ہوئے ہوں، اس لئے آپ سے فیضیاب نہ ہو سکے ہوں، یا آپ کی وفات (بیع الاولیاء سالۃ) کے بعد پیدا ہوئے ہوں، یہ سب تابعین میں داخل ہیں۔

یہ جماعت تابعین "وَالَّذِينَ اتَّبَعُوهُمْ بِإِحْسَانٍ" کا مصداق ہے، یہ طبقہ اگرچہ صحابہ کرامؓ کے مرتبہ پر نہیں مگر ان کا نمونہ ضرور ہے، انہوں نے صحابہؓ کی زندگی کو اپنایا اور رسول اللہ صلی اللہ علیہ وسلم کے وقائع، حالات اور احکام و قضایا کی تعلیم و تبلیغ اور اشاعت میں بلیغ اہتمام کیا، صحابہ کرامؓ سے ان تمام روایات، واقعات اور حالات کو پوچھ پوچھ کر، ایک ایک کے دروازے پر جا کر، بوڑھے جوان، مرد و عورت سے تحقیق کر کے حدیث و سنت کے ذخیرے کی حفاظت کی۔ محمد بن شہاب زہری، ہشام بن عروہ، قیس بن ابی حازم، عطاء بن ابی رباح، سعید بن جبیر، ابوالزناد وغیرہ سیکڑوں تابعین ہیں جنہوں نے دن رات ایک کر کے گوشہ گوشہ سے دانہ دانہ جمع کیا، اہم کھول دینی جلیل القدر تابعی ہیں، اپنی تعلیمی رُوداد بیان کرتے ہیں:-

اعتقت بمصر فلما دع بها في مصر من غلامی سے آزاد کیا گیا، آزاد

علماء الاحویثہ فیما رآی
ثم اتیت العراق ثم
المدينة فلم اذع بهما
علما الاحویثہ فیما
اروی ثم اتیت الشام
فغربلتها ۱۰
ہونے کے بعد مصر میں علم (مراد علم
حدیث) کا جو ذخیرہ تھا، جہاں تک
میرا خیال ہے اس پر میں حاوی ہو گیا
پھر عراق پہنچا، اس کے بعد مدینہ
منورہ حاضر ہوا، ان دونوں شہروں
میں جو علم پھیلا ہوا تھا اس کو بھی میں
نے جہاں تک میں سمجھتا ہوں سمیٹ لیا، پھر شام آیا اور یہاں کے علم کو میں نے
چھلنی میں چھان لیا۔

علم حدیث کی طلب میں اور اس کے ساتھ شغف کا یہ عالم تھا کہ ایک ایک شہر
میں ہزارہا طالبین ہوتے تھے، محمد بن سیرین جلیل القدر تابعی ہیں بیان فرماتے ہیں
قدمت الکوفة وبها اربعة
الاف یطلبون الحدیث ۱۰
میں کو ذرا آیا تو وہاں حدیث کے ہزارہا
طالب علم موجود تھے۔

محدث حاکم نیشاپوری نے "معرفۃ علوم الحدیث" کی "النوع التاسع والاربعین"
میں زیر عنوان "معرفۃ الاثمة الثقات المشہورین فی التابعین واتباعہم
من یجمع حدیثہم للحفظ والمذاکرۃ والتبرک بہم و بذکرہم فی
الشرق الی الغرب" (یعنی تابعین اور تبع تابعین میں سے ان مشاہیر ائمہ ثقات کا
تعارف جن کی حدیثیں حفظ و مذاکرہ کے لئے اور ان سے اور ان کے ذکر سے برکت حاصل
کرنے کے لئے مشرق سے لے کر مغرب تک یعنی سارے عالم اسلامی میں جمع کی
جاتی ہیں) بلاد اسلامیہ کے ان تمام ائمہ ثقات تابعین و تبع تابعین کے نام لگاتے
ہیں جو دنیا کے اسلام کے گوشہ گوشہ میں پھیلے ہوئے تھے، اور اس عنوان کے تحت
آسکتے تھے۔

حضرات تابعین کے جو حالات تذکرہ کی کتابوں میں بیان کئے گئے ہیں، ان کو دیکھنے سے معلوم ہوتا ہے کہ ان حضرات نے حدیث و سنت کی تحصیل میں ہر طرح کی قربانیاں دیں اور علم کی جو دولت انھیں اپنے اساتذہ یعنی صحابہ کرامؓ سے ملی تھی اور حدیث و سنت کا جو سرمایہ تعامل و توارث اور حفظ کتابت کی راہ سے منتقل ہو کر ان حضرات کے پاس آیا تھا، اس کو انھوں نے پورے حزم و احتیاط کے ساتھ اپنے تلامذہ یعنی تبع تابعین کے حوالہ کیا۔

حافظ ذہبی فرماتے ہیں کہ طبقہ تابعین میں انتہائی تحقیق و تفتیش اور غایت درجہ تنقید کے بعد بھی کوئی راوی کا ذب نہیں ملا۔
حافظ سخاوی حدیث ”مرسل“ کے باب میں فرماتے ہیں :-

ان احتمال الضعف بالواسطة	ضعف کا احتمال واسطے میں جہاں
حيث كان تابعيا لاسيما	تابعی ہوں، بالخصوص کذب کی بنیاد پر
بالكذب بعيد جدا، فانه	بہت ہی بعید ہے، کیونکہ آنحضرت
صلى الله عليه وسلم اتنى	صلی اللہ علیہ وسلم نے تابعین کے عصر
على عصر التابعين وشهد	کی مدح کی ہے اور صحابہ کے بعد انکے
له بعد الصحابة بالخيرية	زمانے کے لئے بھی بھلائی کی شہادت
كما تقدم بحيث استدل	دی ہے۔ چنانچہ اس سے قرون ثلاثہ
بذلك على تعديل اهل	(صحابہ و تابعین و تبع تابعین کے ادوار)
القرون الثلاثة وان	کی عدالت پر استدلال کیا گیا ہے اگرچہ
تفاوت منازلهم بالفضل	فضیلت کے لحاظ سے ان کے درجات

میں تفاوت ہے۔

حافظ شمس الدین سخاوی ایک دوسری جگہ لکھتے ہیں :-

”پہلی صدی ہجری جو صحابہ و تابعین کے دور میں گزری، اس میں حارث اعمور اور مختار کذاب جیسے اکاذب کا اشخاص کو چھوڑ کر کسی ضعیف الروایہ شخص کا تقریباً وجود نہ تھا، پھر پہلی صدی گزر کر جب دوسری آئی تو اس کے اوائل میں اوساط تابعین کی ایک جماعت ہوئی جو زیادہ تر حدیث کو زبانی یاد رکھنے اور اپنے ذہن میں محفوظ رکھنے کے لحاظ سے ضعیف سمجھی گئی۔“

حافظ سخاوی فرماتے ہیں :-

”خلف بن خلیفہ آخری تابعی ہیں جن کے بعد تابعین کے وجود سے بزم عالم خالی ہو گئی اور ان کی وفات ۱۸۱ھ میں ہوئی ہے۔“

فِتنۃ کا آغاز

حضرت عثمان رضی اللہ عنہ کے اخیر دور خلافت میں تقدیر الہی سے کچھ ایسے حالات پیدا ہو گئے کہ فتنوں نے سر نکالا اور اسلام کے خلاف ایک عجیب و غریب تحریک شروع ہوئی۔ اس تحریک کا بانی عبد اللہ بن سبأ یہودی تھا جو اپنے مسلمان ہونے کا انہار کرتا تھا، اس کا خاص نصب العین یہ تھا کہ لوگوں کو یہ باور کرایا جائے کہ صحابہ کرام میں سے نہ تو کوئی اپنے پیغمبر صلی اللہ علیہ وسلم کا سچا دوست تھا اور نہ ہی (معاذ اللہ) آپ سے انھیں کوئی عقیدت تھی۔ ظاہرات ہے کہ جماعت صحابہ سے اگر اعتماد اٹھ جائے تو دین کا سارا ایوان ہی سہاڑ ہو کر رہ جائے گا، اس فتنے نے زور پکڑا، بالآخر اسی کے نتیجے میں حضرت عثمان رضی اللہ عنہ شہید ہوئے، حضرت علی رضی اللہ عنہ کے دور خلافت میں مسلمان خاندانوں میں مبتلا ہو گئے۔ موقع پاکریہ سبائی پارٹی حضرت علیؑ کی فوج میں گھل مل گئی۔ مورخین کا اتفاق ہے کہ جنگ ”جمل“ کا واقعہ مطلقاً پیش نہ آتا۔ اگر یہ سبائی جماعت صلح کو جنگ سے بدلنے میں کامیاب نہ ہوتی تو جنگ ”جمل“ کے بعد مصیبت و فوارج وغیرہ کی لڑائیوں کا سلسلہ شروع ہو گیا۔ اس موقع سے

فائدہ اٹھا کر یہ سبائی جماعت اپنے خیالات اور بے سرو پار وایات پھیلاتی رہی ہے
 حافظ ابن حجر عسقلانی فرماتے ہیں ”اول من کذب عبد اللہ بن سبا“ روایات
 کے سلسلہ میں جس شخص نے جھوٹ چلایا، وہ عبد اللہ بن سبا تھا یعنی اس نے سب سے
 پہلے جھوٹی حدیثوں کا دھواں فضا میں پھیلانے کی کوشش کی، بالآخر حضرت علیؑ اس سازش
 سے واقف ہوئے اور آپ تک عبد اللہ بن سبا اور اس کے ساتھیوں کی باتیں پہنچائی گئیں
 حضرت والاسخت ناراض ہوئے اور فرمایا:-

فَمَالِي وَلِهَذَا الْخَبِيثِ الْأَسْوَدِ ۖ اس سیاہ کانے خبیث سے مجھے کیا علاقہ،
 اور اعلان عام کر دیا کہ جو اس طرح کی باتیں کرے گا اس کو سخت سزا دی جائے گی، بالآخر
 حضرت علیؑ نے اس جماعت سے دار و گیر میں سختی سے کام لیا۔

حافظ ابن حجر فرماتے ہیں:-

فَدَا حِرْقَهُرَ عَلِيٍّ فِي ۖ یعنی ان لوگوں کو حضرت علیؑ نے اپنی
 خِلَافَتِهِ ۖ خلافت کے تانے میں آگ میں ڈلوادیا۔

فی الواقع یہ لوگ حضرت علیؑ کے خدا ہونے کا اعتقاد رکھتے تھے یہ
 اس جماعت کے نمائندے کو فہ، بصرہ، شام، مصر و حجاز ہر جگہ پھیلے ہوئے تھے
 اس لئے حضرت علیؑ رضی اللہ عنہ نے پوری قوت سے اس فتنے کو دبایا اور لوگوں کو اس
 جماعت کی سازش سے آگاہ کیا۔ علامہ ذہبی نے حضرت علیؑ کا یہ قول نقل کیا ہے۔

قاتلہم اللہ ای عصابة	خدا انھیں ہلاک کرے، کتنی روشن
بیضاء سودوا ای حدیث	جماعت کو انہوں نے سیاہ کیا اور رسول اللہ
من حدیث رسول اللہ صلی	صلی اللہ علیہ وسلم کی کتنی حدیثوں کو
اللہ علیہ وسلم افسدوا۔	انہوں نے بگاڑا۔

حافظ ابن تیمیہ فرماتے ہیں :-

”دور صحابہ میں بعد کے ادوار کے مقابل میں بہت کم فتنے تھے لیکن جتنا زمانہ عہد نبوت سے دور ہوتا گیا، اختلاف و گروہ بندی کی کثرت ہوتی چلی گئی۔ حضرت عثمان رضی اللہ عنہ کے عہد خلافت میں کوئی بدعت کھل کر سامنے نہیں آئی، مگر ان کی شہادت کے بعد لوگ مختلف گروہوں میں تقسیم ہو گئے اور دو مقابل کی بدعتوں کا ظہور ہوا، ایک خوارج کی بدعت (جو معاذ اللہ) حضرت علی رضی اللہ عنہ کی تکفیر کرتے تھے اور دوسری روافض کی بدعت جو حضرت علی کی امامت اور عصمت کی مدعی تھے بلکہ روافض میں سے بعض ان کی نبوت کے اور بعض اُلُوہیت تک کے قائل تھے یعنی

اس کے بعد اسلام میں مختلف فرقوں کے ظہور کی تاریخ بیان ہے، ان فرق ضالہ میں سب سے زیادہ وضع حدیث کا کام روافض نے انجام دیا ہے۔ وضع حدیث اور اسکے اسباب پر مفصل کلام مصطفیٰ باعنی مرحوم نے اپنی مشہور کتاب ”السنۃ و مکانتہا فی التشریع الاسلامی“ میں کیا ہے، اگر کوئی اس کی تفصیل معلوم کرنا چاہتا ہو تو اسے اس کا مطالعہ کرنا چاہیے۔

ظہور فتنہ کے بعد روایت حدیث میں احتیاطی تدابیر صحابہ کرامؓ اور تابعین عظامؓ نے پوری قوت سے اس فتنہ کی بیخ کنی کرنے کی کوشش کی، سبائی پارٹی جو جھوٹی حدیثوں کا دھواں فضا میں پھیلانے کے لئے کوشاں تھی، چونکہ اس کا علم حضرت علی رضی اللہ عنہ کو بھی ہو گیا تھا، اس لئے اس فتنہ کے رونما ہونے کے بعد حضرت علیؓ نے صحیح و غلط کے درمیان امتیاز پیدا

کرنے کے لئے ایک عمومی ضابطہ بیان مندرمایا جس کو علامہ ذہبی نے نقل کیا ہے۔
 حدثوا الناس بما یعرفون لوگوں سے انھیں باتوں کو بیان کرو
 و دعوا ما یستکرون الخ جنھیں وہ جانتے ہوں اور جن سے وہ
 آشنا نہ ہوں ان کو بیان نہ کرو۔

حافظ ذہبی اس کی شرح کرتے ہوئے لکھتے ہیں کہ۔
 ”حدیثوں کے پرکھنے کے لئے یہ ایک معیار و کسوٹی ہے کہ منکر و
 وابی احادیث کے بیان کرنے سے باز رہا جائے۔ خواہ فضائل
 سے متعلق ہوں یا عقائد و رقائق سے، اور اس سے واقفیت
 رجال کی معرفت کے بغیر ممکن نہیں۔“

اللہ رب العزت جس نے اپنے دین کو قیامت تک اپنی اصلی و صحیح صورت میں باقی رکھنے کا
 فیصلہ فرمایا ہے اور اس کا یہ فیصلہ کہ اس کے نبی کریم صلی اللہ علیہ وسلم کا کلام اہل اجواء
 و لمحدین کی دست برد سے محفوظ رہے۔ اس لئے امت میں ایسے لوگوں کو اس کی حفاظت
 کے لئے پیدا فرمایا، جنہوں نے حق و باطل، صحیح و موضوع میں تفریق قائم کی اور ان مفسدین
 کے فتنے سے حدیث و سنت کے سرمایہ کی پاسبانی کی۔ صحابہؓ و تابعینؓ اور بعد کے
 ائمہ نے عہد صحابہؓ سے تدوین سنت کے زمانہ تک جو کوششیں صرف کی ہیں انھیں دیکھ
 کر انسان حیران رہ جاتا ہے۔

بہر حال فتنہ کے بعد علماء امت نے روایت حدیث کے سلسلے میں خصوصیت سے
 رجال کی تحقیق اور اسناد کا خصوصی التزام کیا۔

استاذ کا استزآ اور رجال کی تحقیق ظہور فتنہ کے رونما ہونے کے بعد راویان حدیث کے
 حالات معلوم کرنے کی بھی ضرورت پڑی۔ محمد بن یزیدؒ
 فرماتے ہیں:-

لوگوں سے اسناد کے بارے میں نہیں
 پوچھا جاتا تھا لیکن جب فتنہ پھیلا تو
 حدیث بیان کرنے والوں سے یہ کہا جانے
 لگا کہ اپنے راویوں کے نام بتاؤ اگر وہ
 اہل سنت میں سے ہیں تو ان کی روایات
 قبول کی جائیں گی اور اگر وہ اہل بدعت
 میں سے ہیں تو ان کی روایات قبول نہیں
 کی جائیں گی۔

لم یكونوا يألون عن
 الاسناد فلما وقعت الفتنة
 قالوا سئوا لنا رجالكم
 فينظر الى اهل السنة فيؤخذ
 حديثهم و ينظر الى
 اهل البدع فلا يؤخذ
 حديثهم

صحابہ کرامؓ و تابعین جس صدق و امانت اور اخلاص کے مقام پر تھے اس کی بنا
 پر ہر وقت اسناد کا التزام نہیں رکھتے تھے، کبھی سند کے ساتھ حدیثوں کو نقل کرتے اور
 کبھی ترک کر دیتے تھے، مگر حدیث کی کتابوں میں بہت سی ایسی مثالیں موجود ہیں کہ
 صحابہ کرامؓ ظہورِ فتنہ سے پیشتر بھی اکثر اسناد کے ساتھ حدیثوں کو نقل کرتے تھے، حضرت
 علی رضی اللہ عنہ نے حضرت برادر بن عازب سے یہ حدیث بیان کی۔
 عن فاطمة اخبرت ان رسول الله صلى الله
 عليه وسلم امرها ان تحل فحلت ونضحت البيت
 بنضوح

حضرت ابو ایوب انصاری رضی اللہ عنہ، حضرت ابو ہریرہ رضی اللہ عنہ کے واسطے
 سے رسول اللہ صلی اللہ علیہ وسلم کے ارشادات کو نقل کرتے تھے، جن کو وہ براہِ راست
 نہیں سن سکتے تھے۔

صحابہ کرامؓ بھی آپس میں ایک دوسرے کے واسطے سے حدیثوں کو روایت کیا
 کرتے تھے۔ نیز عربوں کی خصوصیات میں سے تھا کہ وہ اکثر زمانہ جاہلیت میں بھی اشعار
 لے مقدم صحیح مسلم ص ۱۱۱۱ السنۃ قبل التدوین ص ۱۱۱۱ جوار الجامع للاخلاق الراوی

وحکایات کو سند کے ساتھ نقل کرتے تھے۔ یہ

اس لئے حدیثوں کو بھی صحابہؓ و تابعینؒ عام طور پر اسناد کے ساتھ ہی بیان کرتے اور کبھی ترک بھی کر دیا کرتے تھے مگر ظہورِ سنت سے پہلے اسناد میں تحقیق و تفتیش کی چنداں ضرورت نہ تھی اور نہ ان کا التزام تھا، لیکن اس کے بعد اس کا خصوصیت سے التزام کیا جانے لگا۔

امام مسلم نے اپنے صحیح کے مقدمہ میں حضرت ابن عباس رضی اللہ عنہما کے متعلق یہ واقعہ نقل کیا ہے کہ :-

”بشیر بن کعب عدوی ابن عباس کی خدمت میں حاضر ہوئے اور رسول اللہ صلی اللہ علیہ وسلم کی طرف منسوب کر کے کچھ حدیثیں بیان کرنے لگے مگر حضرت عباسؓ کا یہ حال تھا کہ :-

لا یأذن لحديثه ولا یبطل ابن عباس نہ ان کی حدیثوں کی طرف الیہ۔ کان لگاتے تھے اور نہ کوئی توجہ فرماتے۔

بشیر کو تعجب ہوا۔ اس پر حضرت ابن عباسؓ نے بشیر کے سامنے اپنا ایک حال ان الفاظ میں بیان کیا :-

انا کنا اذا سمعنا رجلا	ایک زمانہ ہم پر ایسا گزرا ہے کہ جب ہم
یقول قال رسول الله صلی	سنے کہ کوئی آدمی قال رسول اللہ صلی
الله علیه وسلم ابستکتہ	علیہ وسلم کہہ رہا ہے تو ہماری نگاہیں اُٹھ
ابصارنا واصغینا الیہ اذ اننا	اس کی طرف اٹھ جاتی تھیں اور ہم ہر آن
فلما ركب الناس الصعب	گوشش ہو کر اس کی بات کو سننے تھے
والذلول لم ناضمن	پھر جب لوگ ہر سرکش (اونٹ) اور غیر
الناس إلا ما نعرف۔	سرکش پر سوار ہونے لگے (یعنی غلط و صحیح

میں تیز جاتی رہی اور طب و یاس ہر طرح کی باتیں بیان کرنے لگے، تو اب ہم صرف انہیں حدیثوں کو قبول کرتے ہیں جنہیں ہم خود جانتے ہیں۔

حضرت ابن عباسؓ کے قول کی شرح مولانا شبیر احمد عثمانی رحمۃ اللہ علیہ نے ان الفاظ میں کی ہے۔

ای ما یوافق المعروف او یعنی جو جانی پہچانی ہوئی روایتوں کے
نعرف فیہ امارات الصحۃ موافق ہوں یا ان میں صحت کی نشانیاں
وسمات الصدق ۛ اور سچائی کی علامتیں پائی جائیں۔

ابن عباسؓ کے اس بیان سے یہ بھی معلوم ہوا کہ ظہور سنتہ اور روایت میں تاہلی کے بعد عام طور پر صحابہ کرامؓ نے روایات کے بیان کرنے اور دوسروں سے سننے میں حرم و احتیاط اور تحقیق کی روش اختیار کر لی تھی تاکہ کذب علی النبی صلی اللہ علیہ وسلم کے فتنے کا پوری طرح سد باب ہو جائے، اس کا لازمی نتیجہ یہ ہوا کہ صحابہ کرامؓ کے تلامذہ یعنی تابعین جنہوں نے اپنے اساتذہ سے روایتیں کی ہیں، اسی اصول کی پابندی کرنے لگے۔

محمد بن سیرین سے روایت ہے کہ انہوں نے فرمایا۔

ہذا الحدیث دین فانظروا یہ حدیث دین ہے، پس خوب غور کر لو
عمن تاخذون دینکم۔ ان لوگوں کے بارے میں جن سے تم دین
حاصل کر رہے ہو۔

شعبی نے ربیع بن خثیم سے روایت کی کہ ربیع نے روایت بیان کی،
من قال لا الہ الا اللہ وحدہ لا شریک لہ انما
شعبی فرماتے ہیں کہ میں نے ربیع بن خثیم سے دریافت کیا کہ
آپ سے اس حدیث کو کس نے بیان کیا؟ تو انہوں نے جواب
دیا کہ عمرو بن میمون اؤوی نے، اس کے بعد میری ملاقات

عمر بن ميمون اودی سے ہوئی، میں نے عرض کیا کہ آپ سے کس نے اس حدیث کو بیان کیا تو انہوں نے جواب دیا عبد الرحمن بن ابی لیلیٰ نے، پھر میری ملاقات ابن ابی لیلیٰ سے بھی ہوئی، تو میں نے دریافت کیا کہ آپ سے کس نے اس حدیث کو بیان کیا؟ تو انہوں نے جواب دیا حضرت ابو ایوب انصاریؓ نے جو رسول اللہ صلی اللہ علیہ وسلم کے صحابی ہیں۔

یہ یحییٰ بن سعید فرماتے ہیں،

وهذا أول من فلتش عن
الأسناد

یہ پہلے شخص ہیں جنہوں نے اسناد کے بارے میں تحقیق و تفتیش سے کام لیا۔

تاہم اور تبع تابعین اکثر باہم احادیث کا ذکر بھی کرتے تھے اور یہ حضرات صرف ان ہی حدیثوں کو قبول کرتے تھے جو جانی و پہچانی ہوتی ہوں، اور ان کو ترک کر دیتے جو نہیں پہچانی جاتی تھیں۔ اہم اوزاعی فرماتے ہیں،

”ہم حدیث کو سنتے تھے اور اس کو اپنے اصحاب کے سامنے اس طرح پیش کرتے تھے جیسے کھوٹے درہم کو صراف کے سامنے پیش کرتے ہیں، جن کو وہ حضرات پہچانتے تھے انہیں ہم قبول کرتے ورنہ ترک کر دیتے تھے۔“

اعمش کہتے ہیں :-

”ابراہیم ثعلبی حدیث کے صراف تھے، میں بہت سے لوگوں سے حدیثوں کو سنتا، پھر ان کی خدمت میں حاضر ہو کر ان روایات کو ان کے سامنے پیش کرتا، چنانچہ زید بن وہب وغیرہ کے یہاں مجھ میں ایک دو مرتبہ حدیث کے سلسلے میں حاضری ہوتی اور

امام اہم شخصی کی خدمت میں حاضر ہی سے مشکل ہی سے ناغہ ہوتا ہے۔

استاد عالی کی اہمیت محمدین نے علو اسناد کو ایک قابل فخر چیز سمجھا ہے کیونکہ روایت میں جس قدر واسطے کم ہوں گے، اسی قدر اُن حضرت صلے اللہ علیہ

وسلم سے قرب زیادہ ہوگا، نیز راویوں کی کمی کی وجہ سے ان کی چھان بین بھی نسبتاً کم کرنی پڑے گی اور خطا و نسیان کا احتمال بھی کم ہوگا۔ اس لئے ائمہ فن کے ہاں اس کا بہت زیادہ اہتمام ہے اور ان کے تذکروں میں علو اسناد کا ذکر خصوصیت سے کیا جاتا ہے، بلکہ خاص خاص ائمہ کی عالی سندوں کو تو علماء نے مستقل اجزاء میں علیحدہ مدون کیا ہے اور یہ فن کا ایک مخصوص شعبہ بن گیا۔

امام احمد بن حنبل سے کسی نے پوچھا کہ اسناد عالی کے طلب کے بارے میں آپ کی کیا رائے ہے؟ فرمایا! اسناد عالی طلب کرنا سلف کی سنت ہے، کیونکہ حضرت عبداللہ بن مسعود کے تلامذہ آپ سے علم حاصل کرنے اور حدیثیں سن لینے کے باوجود مدینہ منورہ کا مفسر کرتے تھے اور وہاں جا کر حضرت عمر رضی اللہ عنہ سے علم سیکھتے تھے اور حدیثیں لکھتے تھے۔

کثیرین قمیس تابعی کہتے ہیں :-

”میں دمشق میں حضرت ابوالدرداء کی خدمت میں بیٹھا ہوا تھا دفعۃً ایک شخص نے ان سے آکر عرض کیا، ابوالدرداء! میں مدینۃ الرسول سے چل کر آپ کے پاس آیا ہوں اور کسی ذمہ داری حاجت اور ضرورت سے نہیں آیا، صرف ایک حدیث کے لئے آیا ہوں، جس کے متعلق معلوم ہوا ہے کہ آپ اسے آنحضرت صلے اللہ علیہ وسلم سے بیان فرماتے ہیں۔ حضرت ابوالدرداء نے جب یہ سننا تو فضیلتِ علم کے بارے میں پہلے ایک

حدیث اس شخص کو سنائی، پھر جس حدیث کے سننے کے لیے نافر
کیا تھا اس کو سنایا۔

خطیب بغدادی نے عبد اللہ بن ہدی سے جو کبار تابعین میں سے ہیں نقل کیا ہے،
”مجھے ایک حدیث کے متعلق پتہ چلا کہ اس کو حضرت علی رضی اللہ
عنه رسول اللہ صلی اللہ علیہ وسلم سے روایت کرتے ہیں دل میں
خوشہ آیا کہ ہمیں خدا نخواستہ ان کا انتقال ہو گیا تو پھر براہ راست
ان سے وہ حدیث نہ سن سکوں گا، بس فوراً ہی سفر شروع کر دیا
اور ان کی خدمت میں عراق پہنچ کر دم لیا۔“
دارمی نے ابو العالیہ تابعی سے نقل کیا ہے کہ:-

”ہم بعیرہ میں بعض صحابہ کرام کی روایات (باواسطہ) سنئے،
مگر جب تک مدینہ منورہ جا کر خود ان کی زبان سے نہ سن لیتے ہیں
چین نہ آتا۔“

حفاظ حدیث کے تذکروں میں جہاں ان کی علمی رہلتوں کا تذکرہ ہے، وہاں اسکی بکثرت
مشائیں دیکھی جاسکتی ہیں۔

راویان حدیث کی تیسری صنف تبع تابعین، اس طبقہ کی روایات تمام تر تابعین سے
ہیں جنہوں نے حدیث نبوی کے
ساتھ صحابہ کرام و خلفائے راشدین کے احکام و فیصلے کو بھی محفوظ رکھا تھا، حضور
اقدس صلی اللہ علیہ وسلم نے صحابہ و تابعین کے بعد اس طبقے کے بارے میں خیر و
بھلائی کی شہادت دی ہے، فرمایا:-

خیر امتی قرنی شم الذین میری امت میں سب سے بہترین
یلونہم شم الذین یلونہم۔ میرے دور کے لوگ (یعنی صحابہ کرام)

ہیں، پھر وہ جوان کے بعد ان سے متصل ہیں (یعنی تابعین) پھر وہ لوگ جو ان کے بعد ان سے متصل ہیں (یعنی تبع تابعین)۔

اس طبقے میں بیشک کذب کا ظہور ہوا، اور اہل ابواء نے حق و باطل اور صدق و کذب کو خلط ملط کرنے کی کوشش کی، مگر حق تعالیٰ شانہ نے اپنی شریعت کی حفاظت کے لیے طبقہ تبع تابعین میں اصحاب بصیرت ائمہ و فقہاء امصار کی ایک بڑی جماعت کو کھڑا کر دیا جنہوں نے بالقاء ربانی و بتائید زردانی ہر راوی کے حالات معلوم کئے اور جرح و تعدیل کے ذریعہ کھرے اور کھوٹے کو الگ الگ کر کے رکھ دیا، جیسے امام مالک، عبد الرحمن بن عمرو و الاوزاعی، سفیان بن سعید ثوری، شعبہ بن حجاج عسقلانی، ابن جریج وغیرہ۔ اسی طبقہ تبع تابعین میں یحییٰ بن سعید قطان، عبد اللہ بن مبارک، محمد بن حسن شیبانی، ابراہیم بن طہمان کا شمار ہے۔

ان حضرات نے حدیث و سنت کے سرمایہ کی پوری طرح پاسبانی کی، خلیفہ ہارون الرشید کے دربار میں ایک زندقہ کو قتل کے لئے لایا گیا، تو وہ کہنے لگا کہ تم مجھے تو قتل کرو گے لیکن ان ایک ہزار حدیثوں کا کیا کرو گے جو میں نے وضع کر کے چالو کر دی ہیں، ہارون رشید نے فوراً جواب دیا۔

فاین انت یا عدو اللہ عن	اے دشمنِ خدا! تو ابو اسحق فراری اور
أب اسحق الفزاری و	ابن مبارک سے بچ کر کہاں جا سکتا ہے
ابن المبارک؟ ینخلانہا	جو ان کو چھلنی کی طرح چھان کر ایک ایک
فیخرجانہا حرقاً حرقاً	حرق نکال پھینکیں گے۔
حافظ سخاوی فرماتے ہیں کہ:-	

”تبع تابعین میں آخری شخص جس کا قول قبول کیا جاتا تھا ان کا انتقال ۲۲۰ھ کے حدود میں ہوا ہے، اسی زمانہ میں بدعتوں

کا کھلے عام ظہور ہوا، معتزل نے اپنی زبانوں کو دراز کیا، فلاسفہ نے سراٹھایا، اور اہل علم کو خلق قرآن کے مسئلے میں استلاء پیش آیا، حالات میں بہت زیادہ تغیر آگیا، اس وقت تک برابر اغطاط ہی ہو رہا ہے، اللہ ہی حفاظت فرمائے یہ

فن جرح و تعدیل اب تک جو تفصیل کی گئی، اس سے یہ حقیقت واضح ہو کر سامنے آئی کہ روایت حدیث کی خدمت جن بزرگوں نے انجام دی وہ ثقاہت و عدالت کے بہت اونچے مقام پر فائز تھے۔ یہ ہمارے پیغمبر علیہ الصلوٰۃ والسلام کا مجروح ہے کہ آپ کی تعلیمات کو اس طرح محفوظ کیا گیا کہ از ابتدا تا انتہا روایت کرنے والوں کا ایک جانا بوجھا اور پرکھا پرکھایا سلسلہ ہے، حدیثوں کے پرکھنے کے دو معیار ہیں، ایک معیار روایت یعنی عقلی حیثیت سے روایتوں کے پرکھنے کے اصول و قوانین، اور دوسرا معیار روایت، علم حدیث کے سلسلے میں محدثین نے پینسٹھ سے زائد علوم ایجاد کئے ہیں، ان میں سے بعض کا تعلق روایت سے ہے اور بعض کا روایت اسناد سے، جن علوم کا تعلق اسناد سے ہے، ان میں علم جرح و تعدیل سب سے محترم بالشان ہے اور فن اسماء الرجال سے ان کا بہت گہرا تعلق ہے، حاکم ابو عبد اللہ نیشاپوری نے اس کو علم حدیث کا بڑا زینہ قرار دیا ہے اور صاحب کشف الظنون نے ان الفاظ میں تعارف کرایا ہے یہ

هو علم يبحث فيه عن جرح الرواة و تعديلهم بالفاظ مخصوصة وعن مراتب تلك الالفاظ

یہ ایسا علم ہے کہ جس میں روایان حدیث کی جرح و تعدیل سے مخصوص الفاظ میں بحث کی جاتی ہے اور ان الفاظ کے مراتب سے بھی گفتگو کی جاتی ہے۔

محمد مارڈیوک بکپتھال نے اپنے ایک لکچر میں کہا ہے کہ اس میں پیغمبر صلی اللہ علیہ

وسلم کے اقوال و افعال پوری احتیاط سے جانچنے اور پرکھنے کے بعد صرف مستند چیزوں کو تسلیم کیا جاتا ہے اور بعد میں آنے والے ماہرین فن اگلے لوگوں کے کام پر نظر ثانی کرتے، ہر حدیث کی سند دیکھتے اور اس میں کوئی کمزوری یا نئے تو اس روایت کو کمزور کہہ دیتے۔

جرح و تعدیل کی شرعی حیثیت ۲ رِوَاةُ حَدِيثٍ بِجَرَحٍ وَتَعْدِيلٍ كَالْمَعَالِمِ بِيَهْتِ
 کرنے والا ہوائے نفسانی سے خالی ہونا کہ کسی مسم پر اقرار پر دازی یا بے جا تعریف لازم نہ آئے، کیونکہ دونوں باتیں شریعت میں مذموم ہیں، اس کا معاملہ یہ ہے کہ اگر کسی راوی کو بغیر غور و فکر و واقفیت کے عادل قرار دے دیا گیا تو پھر اندیشہ ہے کہ کہیں اس زمرہ میں شامل نہ ہو جائے جس پر مشہور حدیث ”من روى حديثاً وهو بظن انہ كذب“ میں وعید آئی ہے، اور اگر بے احتیاطی سے جرح کر دی تو بے قصور مسلمان کی آبروریزی کی، اور اس پر ایسا بدنام داغ لگا دیا جس کا غار ہمیشہ باقی رہے گا، نیز اللہ و رسول کے ساتھ آدمی کی حق تلفی بھی ہوگی جو آخرت میں نقصان دہ اور دنیا میں ناراضگی اور منافرت کا سبب ہے، اگر اس سے مقصود اللہ و اس کے رسول اور اس کے دین اور مومنین کی خیر خواہی ہے تو یہ بیشک حق ہے اس پر ثواب بھی ملے گا، چنانچہ ابو تراب نخش نے اپنی سادگی میں امام احمد کو اس سے منع کیا اور کہا کہ غیبت نہ کیجئے تو امام احمد نے جواب دیا، ”ويحك هذه نصيحة“ آپ کیا فرما رہے ہیں؟ یہ غیبت نہیں ہے یہ تو عین خیر خواہی ہے۔ خود حق تعالیٰ شانہ کا ارشاد ہے۔

اِنْ جَاءَكُمْ فَاسِقٌ بِنَبَأٍ
 اِكْرَمِ لَوْ كُنَّ كَمَا تَكُنَّ
 فَتَبَيَّنُوا
 لائے تو خوب تحقیق کر لو۔

نیز ایک مناقق کے متعلق حضور اقدس صلی اللہ علیہ وسلم نے فرمایا "بئس اخوالعبیدیۃ" (یہ قبیلہ کا بڑا آدمی ہے) اور تعدیل کے سلسلے میں یہ حدیث پیش کی جاتی ہے "ان عبد اللہ بن عمر رجل صالح" (عبد اللہ بن عمر ایک صالح آدمی ہیں) اس لیے علماء محدثین و متقیین نے غیبت اور جرح میں فرق کرتے ہوئے اس کو جائز قرار دیا ہے، اس پر اجماع ہے کہ یہ نہ صرف جائز بلکہ بضرورت واجب ہے۔
 امام ترمذی تحریر کرتے ہیں "جس اہل علم نے رجال پر کلام کیا ہے اور رواۃ کے ضعف کو بیان کیا ہے، ان کو اس پر (وآئدہ اعلم) مسلمانوں کے ساتھ خیر خواہی نے آمادہ کیا، کیونکہ ان حضرات کے بارے میں بیجا تنقید اور غیبت کا شبہ بھی نہیں کیا جاسکتا، نیز ان حضرات نے جن رواۃ کے ضعف کو بیان کیا ہے وہ یا بدعتی ہیں، یا حدیث میں متہم ہیں، یا یہ لوگ مغفل تھے اور کثرت سے خطا کا صدور ہوتا تھا، پس ان حضرات ائمہ نے دین کے ساتھ خیر خواہی اور کامل احتیاط کے ساتھ پیش نظر ان رواۃ کے حالات کو بیان کیا ہے۔"

علامہ نووی فرماتے ہیں :-

جرح رواۃ الحدیث ہو	یہ اجماعی مسئلہ ہے کہ رواۃ حدیث پر
جائز بالاجماع بل واجب	جرح جائز ہے بلکہ دینی ضرورت کی وجہ
للحاجة	سے واجب ہے۔

فن جرح و تعدیل کا آغاز جرح و تعدیل کا سلسلہ دور صحابہؓ ہی میں شروع ہو چکا تھا، خوارج و ووافض کے ظہور کے بعد تحقیق و تفتیش ہی کے بعد روایت قبول کی تھی، حاکم ابو عبد اللہ نیشاپوری فرماتے ہیں کہ :-

"میں نے اپنی تصنیف "کتاب المزکیین لرواۃ الاخبار" میں جن صحابہ و تابعین و ائمہ سے جرح و تعدیل ثابت ہے، ان کو دس

طبقات پر تقسیم کیا ہے اور ہر طبقہ کے چار افراد کو لیا ہے طبقہ اولیٰ میں حضرت ابو بکرؓ، حضرت عمرؓ، حضرت علیؓ، حضرت زید بن ثابتؓ ہیں، ان حضرات نے جرح و تعدیل اور روایات کی صحت و سقم پر بحث کی ہے اور دوسری طبقہ میں ابو اسحاق ابراہیم بن حمزہ البصہانی، ابو علی نیشاپوری، ابو بکر محمد بن عمر بن سلمہ بغدادی اور ابو القاسم حمزہ بن علی کنانی مصری ہیں۔

حافظ ذہبی فرماتے ہیں کہ:-

”رجال پر کلام بہت سے صحابہ کرام نے کیا ہے، تابعین کے عہد میں اس سلسلے میں مزید اضافہ ہوا۔“

امام ترمذی فرماتے ہیں:-

”بہت سے ائمہ تابعین نے رجال پر کلام کیا ہے، جیسے حسن بصری و طاؤس نے معبدہ جنی پر اور سعید بن جبیر نے طلق بن عبید پر، ابراہیم نخعی و عامر شعبی نے حادث اعدی پر کلام کیا ہے۔“

پہلی صدی کے بعد جب دوسری صدی آئی تو اسلام میں مزید بہت سے نئے نئے فرقے پیدا ہوئے، حافظ ذہبی تذکرۃ الحفاظ میں طبقہ رابعہ کے ختم پر تحریر فرماتے ہیں:-

”اس طبقہ کے دور میں دولت اسلامیہ بنی امیہ سے بنی عباس کی طرف ۱۳۲ھ میں منتقل ہوئی۔۔۔۔۔۔ اسی زمانے میں بصرہ میں عمرو بن عبید عاید اور واصل بن عطا نمایاں ہوئے، جنہوں نے لوگوں کو مذہب اعتزال کی طرف دعوت دی اور خراسان میں جہم بن صفوان نمودار ہوا، جو تعطیل صفات باری تعالیٰ اور خلق قرآن کا داعی تھا اور اسی کے بالمقابل

خراسان میں مقاتل بن سلیمان مفسر پیدا ہوا، جس نے اثباتِ صفات میں اتنا فلو کیا کہ تجسیم تک نوبت پہنچا دی، آخر علمائے تابعین اور ائمہ سلف ان مبتدعین کے خلاف اٹھے اور انہوں نے لوگوں کو ان کی بدعت میں مبتلا ہونے سے روکا۔

حافظ شمس الدین سخاوی لکھتے ہیں :-

”جب تابعین کا دور اخیر آیا، یعنی ۱۵۰ھ کے قریب قریب تو ائمہ کی ایک جماعت نے توثیق و تضعیف پر (باقاعدہ) کلام کیا چنانچہ امام ابوحنیفہؒ نے فرمایا کہ :-

ما سأت اکذب من میں نے جابر جعفی سے زیادہ جھوٹا آدمی

نہیں دیکھا۔

جابر الجعفی -

اور اعمش نے ایک جماعت کی تضعیف کی اور دوسروں کی توثیق کی، اور شعبہ نے رجال کے بارے میں غور و فکر سے کام لیا یہ بڑے محتاط تھے، اور بجز ثقہ تقریباً کسی سے روایت نہ کرتے تھے، امام مالک کا بھی یہی حال تھا۔

اور اس دور کے مسلم لوگوں میں سے کہ جب وہ کسی کے

بارے میں کچھ کہہ دیں، تو ان کی بات مان لی جاتی ہے۔ معمر بن ہشام دستوائی، اوزاعی، سفیان ثوری، ابن الماجنون، حماد

بن سلمہ اور لیث وغیرہ میں، پھر ان کے بعد دوسرا طبقہ

ابن المبارک، رشیم، ابوالخق فزوری، معانی بن عمر موصلی، بشر

بن المفضل اور ابن عیینہ وغیرہ کا ہے۔ بعد کو ان ہی کے ہمزبان

ایک اور طبقہ ابن علیہ ابن وہب اور وکیع جیسے حضرات کا ہے

پھر ان ہی کے دُور میں دو ایسے شخص جو حدیث کے حافظانہ
اس فن میں حجت گزرے ہیں، تنقید رجال کے لئے اٹھے، یہ یحییٰ
بن سعید قطان اور عبد الرحمن بن مہدی تھے، جو جس کو یہ دونوں
مجروح کہہ دیں، اس کی جرح مندرج نہیں ہوتی، اور جس کی یہ دونوں
توثیق کر دیں وہ مقبول ہے اور جس کے متعلق ان کے باہم اختلاف
ہو اور ایسے بہت کم اشخاص ہیں، اس کے بارے میں اجتہاد سے
کام لینا پڑتا ہے۔

اس کے بعد حافظ مومنون نے مشہور ائمہ جرح و تعدیل کی ایک فہرست پیش کی ہے دونوں
کا سلسلہ اپنے استاد شیخ الاسلام حافظ بن حجر عسقلانی پر ختم فرمایا ہے۔
صاحب کشف الظنون فرماتے ہیں کہ:-

”ان ائمہ جرح و تعدیل میں سب سے پہلے رجال پر کلام شعبہ
بن جراح نے کیا، حافظ بن حجر نے تہذیب التہذیب میں لکھا ہے
کہ یہ پہلے شخص ہیں جنہوں نے عراق میں محدثین کے بارے میں تحقیق
و تفتیش سے کام کیا، اور ضعفاء و متروکیین سے اجتناب اختیار
کیا اور اس فن میں لوگوں کے مقتدے بن گئے۔ ان کے بعد اہل عراق
نے ان کی پیروی کی۔“

صالح بن جزوہ کا بیان ہے کہ سب سے پہلے رجال پر کلام شعبہ نے کیا، پھر ان کی بیرونی یحییٰ
قطان نے کی، پھر احمد و یحییٰ (ابن معین) نے یہ
حافظ سیوطی فرماتے ہیں کہ:-

”یہ جو کہا گیا ہے کہ سب سے پہلے رجال پر شعبہ بن جراح اور یحییٰ بن
سعید قطان نے کلام کیا، اس سے مراد یہ ہے کہ ان دونوں حضرات

نے باقاعدہ جرح و تعدیل کو فن کی حیثیت دی اور اس کو
مدون کیا ہے

تاریخ رجال حدیث کی تدوین اس سے پہلے ہم نے جو تفصیل بیان کی اس سے یہ
اکابر تابعین کے دور میں گزری، اس میں جرح و تعدیل کی چنداں ضرورت نہ تھی،
اس زمانے میں حدیثوں کے تمام تر روایت کرنے والے صحابہ کرام تھے جو عادل و
ثقف تھے، ان میں سے کسی فرد نے آنحضرت صلی اللہ علیہ وسلم کے متعلق کوئی غلط بیانی
نہیں کی، کبار تابعین کے عہد میں برائے نام ضعف پایا گیا، البتہ اوساط تابعین میں
بلاشبہ ضعیف راویوں کی ایک جماعت ملتی ہے مگر ان کا ضعف بھی کذب بددیانتی
کی بنا پر نہیں تھا، بلکہ قلت ضبط، حافظہ کے ضعف، یا روایت میں تساہلی کی بنا پر
تھا، بہر حال اس دور تک کسی دروغ گویا ضعیف الروایہ شخص کا وجود بہت کم تھا اس
لئے تاریخ رجال حدیث کو قلمبند کرنے کی ضرورت نہیں محسوس کی گئی، لیکن جب دوسری
حدیثی کے وسط میں بعض لوگوں نے کذب بیانی سے کام لیا تو ائمہ محدثین نے باقاعدہ
جرح و تعدیل سے کام لیا، اور تاریخ کی روشنی میں ان کے بیانات کو جانچا اور پرکھا۔
چنانچہ سفیان ثوری رحمہ اللہ فرماتے ہیں :-

لما استعمل الرواة الكذب جب راویوں نے جھوٹ سے کام لیا
استعملنا لهم التاريخ رحمہم تو ہم نے ان کیلئے تاریخ استعمال کی۔
قاضي حفص بن غياث فرماتے ہیں :-
اذا اتهمتم الشيخ فحاسبوه جب تم لوگ کسی شیخ کو متہم خیال کرو
بالتنين رحمہم تو سنین کے حساب اسکی جانچ کرو۔

(یعنی شیخ کے سن اور جس سے روایت کر رہا ہے اس کے سن کو معلوم کر کے حساب لگا لو)

کہ اس نے اس سے طاقات بھی کی ہے یا ویسے ہی ان سے روایت کا دعویٰ کر رہا ہے۔
حسان بن زیاد کہتے ہیں :-

”کذا بین کے مقابلے میں تاریخ سے بہتر کوئی چیز مدگار نہیں ہو سکتی
یہ اس طرح کہ پہلے اس راوی سے دریافت کیا جائے کہ تم کب
پیدا ہوئے؟ جب وہ اپنا سال ولادت ہم سے بیان کر دے
اور جس شخص سے وہ روایت کر رہا ہے اس کا سن و نوات
ہمیں معلوم ہو تو پھر ہمیں اس کے جھوٹ سچ کا پتہ چل سکتا ہے
چنانچہ اسمعیل بن عیاش نے ایک مرتبہ ایک شخص سے امتحاناً
سوال کیا کہ بتاؤ تم نے خالد بن معدان سے کس سنہ میں حدیث
لکھی تھی؟ کہنے لگا ۱۳ھ میں، اس پر اسمعیل نے اس شخص سے
کہا کہ تم تو اس بات کے مدعی ہو کہ خالد کی وفات کے سات سال
کے بعد تم نے اس سے حدیث سنی ہے“

حافظ بن عبد البر مالکی جامع بیان العلم میں لکھتے ہیں :-

اور صاحب حدیث کے لئے ضروری ہے	ویلزم صاحب الحدیث
کہ ان صحابہ کرامؓ سے واقفیت ہم پہنچائے	ان يعرف الصحابة المؤدین
جو اپنے نبی صلی اللہ علیہ وسلم کے دین	للدین عن نبیہم صلی اللہ
کے ناقل ہیں، اور ان کی سیرتوں اور	علیہ وسلم وبعنی بسیرہم
ان کے فضائل سے اعتقاد کرے، اور	وفضائلہم وبعرف احوال
جو لوگ صحابہ سے نقل کرتے چلے آئے	الناقلین عنہم وایامہم و
ہیں، ان کے بھی حالات روزمرہ کے	اخبارہم حتی یقف علی
واقعات، اور ان کی اخبار سے باخبر ہو	العدول منهم من

غیر العادلؑ

تاکہ ان میں عادل اور غیر عادل سے
واقف ہو جائے۔

محمد بن کرام نے اسی ضرورت کے تحت رجال حدیث کے حالات کو قلمبند کیا اور اس
کو مدون و مرتب کیا ہے۔

مشہور مستشرق "اوم منتر" اپنی کتاب "اسلامی تہذیب و تہمتی صدی ہجری میں
لکھتا ہے۔

"ناقدین حدیث نے شروع ہی سے راویان حدیث کے حالات
اور اسما، کو ضبط کرنے اور ان کے بارے میں ثقہ ہیں یا نہیث
حکم لگانے میں خصوصاً توجہ کی، پھر ان لوگوں نے اس اساس پر
نظر ڈالی جس پر یہ حکم مبنی ہے، یعنی راوی کے وہ صفات جس کا
پورے طور پر ایک ثقہ محدث میں پایا جانا ضروری ہے اور اس
کی واقفیت جرح و تعدیل ہی سے ہو سکتی ہے۔ نیز محدثین کو سند
متصل کی ضرورت نے یہاں تک پہنچایا کہ وہ راویان حدیث
کی زندگی سے بحث کرنے اور ان پر حکم لگانے کے علاوہ انکی
کامل تاریخ مرتب کریں، اس طرح تیسری صدی ہجری میں تاریخ
کی کتابیں وجود میں آئیں جیسے تاریخ البخاری و طبقات ابن سعدؑ

لیکن واقعہ ہے کہ دوسری صدی کے اقسام اور تیسری صدی کے آغاز ہی میں باقاعدہ تاریخ
رجال حدیث و فن جرح و تعدیل پر کتابیں لکھی گئیں، علامہ ذہبی فرماتے ہیں کہ فن جرح
و تعدیل کے سب سے پہلے مصنف امام یحییٰ بن سعید قطان ۱۹۸ھ میں جن کے بارے میں
امام احمد بن حنبل فرماتے ہیں کہ ان کی مثل میری آنکھوں نے نہیں دیکھی تھی۔
علامہ طاہر جزائری لکھتے ہیں:

”جن لوگوں نے سب سے پہلے (یحییٰ بن سعید قطان کے بعد) فن جرح و تعدیل پر تالیف کی اور کلام کیا، اس طبقہ میں یحییٰ بن معین م ۲۲۱ھ احمد بن حنبل م ۲۴۱ھ اور محمد بن سعد کا تب الواقری و صاحب الطبقات م ۲۳۰ھ و علی بن المدینی م ۲۳۲ھ ہیں۔ ان کے بعد امام بخاری و مسلم و ابو زر ع رازی و ابو حاتم رازی و ابو داؤد سجستانی آئے، ان حضرات کے بعد بکثرت لوگوں نے طبقہ بعد طبقہ ساتویں ہجری کے او آخر تک رجال پر کتابیں تالیف کیں، اور اس پر بحث کی اور اسکا اہتمام کیا، یہاں تک کہ کتب حدیث میں کوئی راوی ایسا نہیں ہے کہ ان حضرات کی تالیفات میں اس کی تاریخ بہولت نہ معلوم ہو سکے۔“

جرح و تعدیل پر تین طرح کی کتابیں لکھی گئی ہیں، بعض لوگوں نے صرف ثقات کے ذکر پر اکتفا کیا، جیسے ابن حبان البستی کی ”کتاب الثقات“ (جو چھپ گئی ہے) اور قاسم بن قطلوبغا کی ”کتاب الثقات“ جو چار جلدوں میں ہے اور میری خلیل بن شاہین کی ”کتاب الثقات“ طبع ہو چکی ہے۔

بعض لوگوں نے صرف ضعیف راویوں کو اپنی کتابوں میں جمع کیا، اس موضوع پر امام بخاری، امام نسائی، ابن حبان، دارقطنی، عقیلی، ابن الجوزی اور ابن عدی نے کتابیں لکھی ہیں۔ ابن عدی کی کتاب اس میں سب سے زیادہ جامع ہے، انہوں نے اپنی کتاب میں ان سب رواۃ کو جمع کرنے کی کوشش کی ہے، جن پر کسی نوع کا کلام کیا گیا ہے، اگرچہ وہ صحیحین کے رجال میں سے ہوں، اسی طرح انہوں نے بعض ائمہ متبوعین کا ذکر بھی کر دیا ہے، کیونکہ ان کے مخالفین نے ان کی زندگی میں کلام کیا تھا، بعض متعنفین

نے ثقات وضعف اور دونوں کو اپنی کتابوں میں جمع کیا ہے، اس میں امام بخاری کی "التاریخ الكبير" "التاریخ الاوسط" "التاریخ الصغير" ابن حبان کی "کتاب الجرح و التعديل" اور ابن حاکم بلخی کی کتاب "الجرح و التعديل" (طبع ہو چکی ہے) ہے، طبقات ابن سعد (طبع ہو چکی) اس باب میں سب سے بہتر کتاب ہے، حافظ ابن کثیر کی کتاب ہے "التکمیل فی معرفۃ الثقات و المجاہیل" اس میں مصنف نے علامہ حزمی کی تہذیب اور حافظ ذہبی کی میزان الاعتدال دونوں کو مع اپنے زوائد کے جمع کیا ہے جو ایک محدث اور بعد میں آنے والے فقیہ کے لئے بہت مفید ہے۔

جرح و تعديل میں محدثین کی دیانتداری کی تحقیق و چھان بین میں انتہائی

دیانت داری و حق گوئی کی مثال قائم کی ہے، اس میں انھوں نے اپنے باپ، بیٹے کسی کی رعایت نہیں کی، جو راوی قابل تنقید تھا اس پر نقد کیا اور جو قابل توثیق تھا اس کی ثقاہت کو بیان کیا۔ علی بن مدینی جو امام بخاری کے بھی شیخ ہیں ان سے ان کے والد کے بارے میں دریافت کیا گیا تو انھوں نے فرمایا کہ ان کے متعلق کسی اور سے دریافت کرو، جب لوگوں نے اصرار کیا تو انہوں نے اپنے سر کو جھکایا پھر سر کو اٹھا کر فرمایا کہ دین کا معاملہ ہے، میرے والد ضعیف راوی ہیں۔

امام وکیع بڑے محدث تھے، لیکن ان کے باپ سرکاری خزانچی تھے، اس بنا پر وہ خود ان سے جب روایت کرتے تو ان کی تائید میں کسی دوسرے راوی کو ضرور ملا لیتے، یعنی تنہا اپنے باپ کی روایت کو تسلیم نہیں کرتے تھے، امام داؤد صلی اللہ علیہ وسلم نے اپنے بیٹے کے بارے میں فرمایا کہ وہ کذاب ہے۔

زید بن اسلم کہتے ہیں کہ میرے بھائی سے نہ روایت کرو (کیونکہ وہ ضعیف ہے)۔

۱۱۵ توجیہ النظر ۱۱۵ فتح المغت ۲۱۵ ۱۱۵ مقدمہ صحیح مسلم ص ۲

۱۱۵ اگرچہ علامہ ذہبی نے توثیق کی ہے اور اس کو جرح مبہم قرار دیا ہے ملاحظہ ہو میزان الاعتدال ص ۲۱۵

مسعودی م ۱۵۴ھ ایک محدث میں، اما معاذ بن معاذ نے ان کو دیکھا کہ اپنی تحریری یادداشت دیکھنے کی ضرورت ہوتی ہے، تو انہوں نے فوراً ان کے حافظہ سے اپنی بے اعتباری ظاہر کر دی۔

یہی معاذ بن معاذ وہ بزرگ ہیں کہ ان کو ایک شخص نے دس ہزار دینار صرف اس معاوضہ میں پیش کرنا چاہا کہ وہ ایک شخص کو معتبر (عادل) اور غیر معتبر سمجھ نہ کہیں، یعنی ان کے متعلق خاموش رہیں، انہوں نے اشرفیوں کے اس توڑے کو حقارت کے ساتھ ٹھکرا دیا اور فرمایا کہ میں کسی حق کو چھپا نہیں سکتا۔

کیا تاریخ اس سے زیادہ احتیاط و دیانت داری کی مثال پیش کر سکتی ہے؟
محدثین کا وجدانی ملکہ ان محدثین کرام کو حق تعالیٰ شانہ نے وہ نور باطن اور وجدانی ملکہ عطا فرمایا تھا کہ کسی راوی کی روایت سننے، دیکھنے

کے ساتھ ہی سمجھ جاتے تھے کہ یہ راوی جھوٹا ہے یا سچا، روایت صحیح ہے یا ضعیف و موضوع، حافظ ابن قیم سے سوال کیا گیا کہ کیا یہ ممکن ہے کہ بغیر سند کے دیکھے ہوئے حدیث موضوع کا علم ہو جائے؟ تو حافظ صاحب نے فرمایا کہ یہ بڑا عظیم القدر سوال ہے، بغیر سند کے دیکھے ہوئے وہی شخص حدیث کو پہچان سکتا ہے کہ جس کے گوشت و پوست میں حدیث سرایت کر چکی ہو، اور حضور اقدس صلی اللہ علیہ وسلم کے اخلاق و عادات، اوامر و نواہی، اور آپ کے مرغوبات و مرغیبات ہر وقت اس کی نظر کے سامنے ہوں، گویا کہ وہ حضور پر نور کی مجلس مبارک میں صحابہ کرام کے ساتھ بیٹھا ہوا ہے، ایسا شخص حدیث کو سننے ہی بغیر سند کے دیکھے ہوئے سمجھ جاتا ہے کہ یہ ارشاد نبویؐ یا نہیں؟ یہ ایسا ہے کہ جس طرح فقہائے حنفیہ یا فقہائے شافعیہ طرز کلام سے پہچان لیتے ہیں کہ امام ابوحنیفہ کا قول ہے یا امام شافعی کا ہے۔

صرف اشارہ جس طرح سونا دیکھ کر کھرے کھوٹے کا اندازہ کر لیتا ہے اسی طرح

یہ حضرات محدثین بھی حدیث پاک سے اشتغال اور طول ممارست کی وجہ سے غلط و صحیح میں امتیاز کر لیتے تھے۔

ربیع بن یزید بن عقیل القدر تابعی ہیں، فرماتے ہیں :-

ان من الحدیث حدیثا له
بیشک بعض حدیثی روا تویں میں روشنی
ضوء كضوء النهار
ہوتی ہے دن کی روشنی کی مانند
ان من الحدیث حدیثا
اور بعض میں ایک تاریکی ہوتی ہے
له ظلمة كظلمة الليل
رات کی تاریکی کے مانند جس سے ہم اس
نعرہ نہ بہا ہے
کا (صحیح و غلط) ہونا پہچانتے ہیں۔

عبد الرحمن بن مہدی نے فرمایا کہ حدیث کی معرفت ایک الہام ہے بسا اوقات اگر تم کسی عالم سے جو حدیث کی علت بیان کرتا ہے دلیل طلب کرو، تو وہ دلیل نہیں پیش کر سکتا ہے

علامہ ابن الجوزی فرماتے ہیں :-

حدیث منکر کو منکر محدث کے روئے کھڑے ہو جاتے
ہیں اور قلب اس سے نفرت کرتا ہے۔

شیخ ابوالحسن علی بن عروہ ضبلی "کتاب الکواکب" میں فرماتے ہیں کہ :-

"جس کی فطرت سلیم ہو اور قلب اس کا نور تقویٰ سے منور

ہو، اور صدق و اخلاص اس کا مزاج ثانی بن چکا ہو، سنتے ہی

اس کو جھوٹ و سچ کا پتہ چل جاتا ہے۔ بعض بزرگانِ دین

نے فرمایا کہ جب کوئی جھوٹ بولنے کا ارادہ کرتا ہے تو اس

کا کلام پورا ہونے سے پہلے ہی میں اس کی مراد کو سمجھ جاتا

ہوں (کہ وہ جھوٹا ہے) اللہ تعالیٰ نے قرآن مجید میں فرمایا ہے
 وَ لَتَعْرِفَنَّهُمْ فِي لَحْنِ الْقَوْلِ - اے نبی صلی اللہ علیہ
 وسلم! ہم نے آپ کو ایسا خاص نور فراست عطا کیا
 ہے کہ آپ اس کے ذریعہ منافقین کو ان کے لب و لہجہ
 سے پہچان لیتے ہیں کہ یہ نفاق کی بات ہے ^۱۔

ماقا بلقیثی کا ارشاد ہے:-

”اس پر دلیل یہ ہے کہ اگر کوئی آدمی کسی انسان کی چند
 سالوں تک خدمت کرے گا تو وہ اس کی ان تمام چیزوں
 سے واقف ہو جائے گا جو اسے پسند میں یا ناپسند ہیں اگر
 کوئی دعویٰ کرے کہ وہ فلاں چیز کو ناپسند کرتا ہے جس کے
 بارے میں اسے معلوم ہے کہ وہ پسند کرتا ہے تو فقط اس کی
 بات سننے ہی سے اس کی تکذیب کر دے گا ^۲۔

علامہ ابن دقیق العید فرماتے ہیں:-

”محدثین کرام کا کسی حدیث کو موضوع قرار دینے کا تعلق اکثر
 حدیث کے متن اور اس کے الفاظ سے ہوتا ہے، جب تک حاصل
 یہ ہے کہ ان حضرات محدثین کو نبی کریم صلی اللہ علیہ وسلم کے
 الفاظ کے کثرت استعمال سے ایک خاص ذوق و ملکہ حاصل
 ہو جاتا ہے جس سے وہ حضور کے الفاظ اور دوسروں کے
 الفاظ میں تمیز کر لیتے ہیں ^۳۔“

حدیث کے پرکھنے کے اصول و ضابطے ^۴
 سے جو انھیں حق تعالیٰ شانہ کی طرف
 ائمہ محدثین نے اپنے وجدانی ذوق و ملکہ

سے دیا گیا تھا، حدیث کے متن و اسناد دونوں کو پرکھنے اور جانچنے کے لئے ایسے بھول و ضابطے مرتب کئے کہ مستشرقین یورپ اور ان کے تلامذہ و خوشہ چیں منکرین حدیث بھی اس میں کوتاہی کا الزام نہیں لگا سکتے۔

وضع حدیث کی وہ علامت جن کا تعلق متن حدیث سے محدثین کرام نے جس طرح راویوں کی صداقت و

دیانت کو ایک لازمی امر قرار دیا ہے، اسی طرح چند ایسی علامتیں مقرر کی ہیں کہ اگر وہ یا ان میں سے کوئی ایک علامت پائی جائے تو حدیث قابل قبول نہ ہوگی، ان میں سے چند یہ ہیں:-

(۱) جو حدیث ایسی ہو کہ اس کے معنی کی رکاکت و قاری نبوی کے خلاف ہو، وہ قابل قبول نہیں۔ حافظ ابن حجر عسقلانی فرماتے ہیں کہ رکاکت کا تعلق صرف معنی سے ہے اور اسی کو وضع حدیث کا سبب قرار دیا گیا ہے، اگرچہ الفاظ میں رکاکت موجود نہ ہو، اس لئے کہ دین محاسن پر مشتمل ہے، اور معنوی رکاکت اس کے خلاف ہے، اور اگر صرف الفاظ ہی میں رکاکت موجود ہو تو مجرب اس کو وضع حدیث کا سبب نہیں قرار دیا جاسکتا، ممکن ہے کہ راوی نے بالمعنی روایت کی ہو، اور فصیح الفاظ کو غیر فصیح میں تبدیل کر دیا ہو، لیکن اگر وہ کہتا ہے کہ اس کے الفاظ حضور کے الفاظ ہیں تو البتہ اس کو کاذب قرار دیا جائے گا۔

(۲) جو روایت قرآن، حدیث متواتر یا اجماع قطعی کے خلاف ہو، وہ صحیح نہیں ہے۔

(۳) جو عقل سلیم کے خلاف ہو اور اس میں کسی تاویل کی گنجائش نہ ہو، وہ قابل قبول نہیں۔

(۴) اگر کوئی تاریخی واقعہ صحیح اور متواتر ذرائع سے معلوم ہے، اور کوئی روایت اس کے خلاف ہے تو وہ روایت قابل قبول نہیں۔

ہے، حافظ بن حبان نے اس سے پوچھا کہ کب تم شام میں داخل ہوئے؟ تو اس نے کہا کہ ۲۵ھ میں، اس پر حافظ بن حبان نے فرمایا، ہشام! جس سے تم روایت کر رہے ہو اس کا انتقال تو ۲۴ھ میں ہو چکا ہے۔ اسی طرح عبد اللہ بن اسحاق کرمانی نے محمد بن ابی یعقوب سے حدیث روایت کی حافظ ابو علی نیشاپوری اس کے پاس آئے اور اس کا سن ولادت معلوم کیا تو اس نے ۲۵ھ بتایا۔ حافظ ابو علی نے کہا کہ محمد بن یعقوب تو تمہاری ولادت کے نو سال پہلے وفات پا چکے تھے، اسی طرح محمد بن حاتم کاشی نے عبد بن حمید کے واسطے سے حدیث بیان کی تو حاکم ابو عبد اللہ نے کہا کہ اس شیخ نے عبد بن حمید کی وفات کے تیرہ سال بعد اُس سے حدیث سنی ہے۔

(۴) کبھی وضع کا اندازہ راوی کے حال اور اس کے ذاتی رجحانات سے لگایا جاتا ہے، مثلاً حاکم نے سیف بن عمر تمیمی سے روایت نقل کی ہے کہ انہوں نے بیان کیا کہ ہم لوگ سعد بن طریف کے پاس تھے کہ اس کا لڑکا کتب سے روتا ہوا آیا، تو سعد نے رونے کا سبب دریافت کیا تو اس لڑکے نے بتایا کہ استاد نے مارا ہے۔ اس پر سعد نے کہا کہ آج میں ان لوگوں کو رسوا کروں گا۔ چنانچہ ایک حدیث بنا ڈالی۔ حدثنی عکرمۃ عن ابن عباس مرفوعاً، معلوماً صبیانکم شوارکم، اقلہم رحمة للیتم و اغلظہم علی المساکین۔
یا مثلاً محمد بن حجاج نخعی جو ہر سیرہ بیجا کرتا تھا، اس نے ہر سیرہ کی فضیلت میں ایک حدیث بنا ڈالی ہے۔

استاد پر نقد کے اصول و ضابطے
محمد بن کرائم نے راویان حدیث کے نقد کے لئے کچھ ایسے اصول اور ضابطے مقرر کئے ہیں

جن سے یہ معلوم ہو جاتا ہے کہ کس راوی کی حدیث قابل قبول ہے اور کس کی قابل ترک، اور کس کی حدیث لکھی جائے گی اور کس کی چھوڑ دی جائے گی، ان متر و کین کی اہم قسمیں حسب ذیل ہیں۔

(۱) وہ لوگ جن کے متعلق ثابت ہو جائے کہ وہ رسول اللہ صلی اللہ علیہ وسلم کی طرف جھوٹی بات منسوب کر کے بیان کرتے ہیں، اس پر اجماع ہے کہ ایسے لوگوں کی روایت نہیں لی جائے گی اور یہ کذب علی النبی اکبر الکبائر ہے بلکہ علماء کی ایک جماعت نے ایسے شخص کی تکفیر کی ہے، اور ایک دوسری جماعت نے اس کو واجب القتل قرار دیا ہے۔

نیز اس میں بھی اختلاف، کہ ایسا شخص اگر توبہ کرے تو اس کی توبہ قابل قبول ہوگی یا نہیں؟ امام احمد بن حنبل اور ابو بکر حمیدی جو امام بخاری کے شیخ ہیں، ان کی رائے ہے کہ اس کی توبہ قبول نہیں کی جائے گی، لیکن علامہ نووی اس کی توبہ اور اس کے بعد اس کی روایت کو بھی قابل قبول قرار دیتے ہیں، ابوالظفر سمعانی کا مسلک ہے کہ جو شخص ایک حدیث میں کاذب ثابت ہو جائے، اس کی اس سے پہلے کی بھی ساری مرویات ناقابل اعتبار ہو جاتی ہیں بلکہ

(۲) جو لوگ عام بول چال میں راست گفتاری کے پابند نہ ہوں اور غلط بیانی سے پرہیز نہ کرتے ہوں (اگرچہ حدیث نبوی کے بارے میں ان کا جھوٹ علم و تجربہ میں نہ آیا ہو) ان کی روایت بھی قابل قبول نہیں، امام مالک کا ارشاد ہے:-

لا یؤخذ العلم عن اربعة	چار آدمیوں سے یہ علم نہیں حاصل
مرجل معلم بالسفہ وان	کیا جائے گا، ایک وہ آدمی جس کی
کان یروی الناس ورجل	بیوقوفی آشکارا ہو، اگرچہ وہ بہت
یکذب فی احادیث الناس	زیادہ روایت کرنے والا ہو، اور

وان كنت لا اتهمه ان
 يكذب على رسول الله
 صلى الله عليه وسلم
 وصاحب هوى يدعو
 الناس الى هواه وشيخ
 له فضل وعبادة اذا
 كان لا يعرف ما
 يحدث به له

دوسرا وہ آدمی جو لوگوں سے گفتگو
 میں جھوٹ بولتا ہو، اگرچہ رسول اللہ
 صلی اللہ علیہ وسلم کے بارے میں اس
 پر جھوٹ بولنے کی تہمت نہ ہو، تیسرا
 وہ مبتدع جو اپنی بدعت کی طرف
 داعی ہو، اور چوتھے وہ شخص بھی
 جو اگرچہ صاحب فضل و عبادت ہو،
 مگر اپنی بیان کردہ حدیث کی اس
 کو معرفت نہ ہو، تو اس سے بھی حدیث
 نہ قبول کی جائے گی۔

عام گفتگو میں جس شخص کا کذب ثابت ہو چکا ہو، ایسا شخص اگر اپنے کذب
 سے توبہ کر لے اور اس کے بعد اس کی عدالت بھی ثابت ہو جائے، تو جمہور علماء کے
 نزدیک اس کی توبہ قابل قبول ہوگی، اور اس کی خیر پر بھی اعتماد کیا جائے گا، البتہ
 ابو بکر صیرفی کا اختلاف ہے، وہ فرماتے ہیں کہ جس راوی کی روایت اس کے کذب
 کی وجہ سے چھوڑی جائے گی، اس کے توبہ کر لینے کے بعد بھی اس کی روایت قبول
 نہیں کی جائے گی یہ۔

(۳) اصحاب البدع والاهواء؟ ————— اس حق تو امر حق کا اتفاق
 ہے کہ کسی مبتدع کی حدیث جب کہ اس کی بدعت موجب کفر ہو، یا وہ کذب کو حلال
 سمجھے، خواہ اس کی بدعت حد کفر تک نہ پہنچتی ہو، اس کی روایت قابل قبول نہیں۔
 مبتدعین کی ان قسموں کے علاوہ باقی کے بارے میں ایک رائے یہ ہے کہ جو مبتدع اپنی
 بدعت کی طرف داعی ہو، اس کی بھی روایت قابل قبول نہیں، حافظ ابن کثیر فرماتے

ہیں کہ متقدمین و متاخرین کا اس میں اختلاف رہا ہے، اور جس پر اکثر لوگ ہیں، وہ یہ ہے کہ داعی و غیر داعی کے درمیان تفصیل ہے۔ یہی امام شافعیؒ سے بھی صراحتہ نقل کیا گیا ہے مگر ابن حبان نے اس پر نقل کیا ہے کہ ہمارے ائمہ کے نزدیک قاطبہ اس سے استدلال جائز نہیں۔

ولا أعلم فيه اختلافًا۔ اور مجھے اس میں کسی اختلاف کا علم نہیں)

لیکن ابن حبان کا قول صحیح نہیں معلوم ہوتا، کیونکہ امام بخاریؒ نے عمران بن خطابؓ خارجی سے جو عبد الرحمن بن ملجم (حضرت علیؓ کے قاتل) کا مداح تھا، روایت کی تخریج کی ہے، حالانکہ عمران خارجیؓ کا بہت بڑا داعی تھا، نیز امام شافعیؒ نے بھی فرمایا ہے کہ اہل اہواء (متدعین) کی شہادت میں قبول کروں گا، سوائے روافض میں فرقہ خطابیہ کے، کیونکہ وہ اپنے موافقین کے لئے جھوٹی شہادت کو جائز سمجھتے تھے بلکہ

امام عبد القاہر بغدادی نے اپنی کتاب "الفرق بین الفرق" میں نقل کیا ہے کہ امام شافعیؒ اخیر زندگی میں اہل اہواء کے بارے میں اپنی رائے سے ہٹ گئے تھے، اور استثناء میں معتزلہ کا بھی اضافہ کر لیا تھا، یہ متدعین کے بارے میں ائمہ حدیث کا یہ اصول تو معلوم اور معروف ہے کہ ان کی وہ روایت قبول نہیں کی جائے گی، جس سے ان کی بدعت کی تائید ہوتی ہو اسی طرح کسی ایسے متدع کی روایت بھی قبول نہیں کی جائے گی جس کا تعلق کسی ایسے گروہ سے ہو جو اپنی اغراض کے لئے دروغ بیانی کو مباح سمجھتا ہو، اسی لئے ایسے اہل بدعت کی جو صدق و امانت میں مشہور تھے، وہ روایتیں قبول کر لی گئی ہیں جن کا ان کی بدعات سے کوئی تعلق نہیں ہے، جیسے عمران بن خطابؓ یہ

علامہ ذہبی فرماتے ہیں کہ بدعت کی دو قسمیں ہیں، ایک صغریٰ، دوسری کبریٰ، بدعت صغریٰ جیسے شیعیت جس میں غلو و زیادتی ہو (مثلاً حضرت عثمانؓ کے مقابلہ میں حضرت علیؓ کی صرف تفضیل کا عقیدہ ہو) اس طرح کی شیعیت تو بہت سے تابعین و

تبع تابعین میں ان کے تدین و تقویٰ اور صدق و امانت کے باوجود تھی، اگر ان لوگوں کی حدیث کو روک دیا جائے تو بہت سے آثار نبویؐ کا سرمایہ ختم ہو جائے گا، اور اس صورت میں کفلی ہونی خرابی ہے۔

بدعت کبریٰ جیسے رفض کامل اور اس میں غلو، مثلاً حضرت ابوبکرؓ و حضرت عمرؓ کی تنقیص کرنا اور اس کی طرف دعوت دینا، تو اس طرح کے لوگوں کی روایات ہرگز قابل استدلال نہیں، اور نہ ان کا کوئی مقام ہے، بلکہ اس جماعت کا ایک آدمی بھی میرے سامنے ایسا نہیں ہے جو سچا اور قابل اعتماد ہو، بلکہ کذب بیانی ان کا شعار اور تقیہ و نفاق ان کا محبوب مشغلہ ہے، پھر ایسے لوگوں کی روایات کو کیسے قبول کیا جاسکتا ہے، حاشا و کلاً، غالی شیعی سلف کے زمانہ میں اور ان کی اصطلاح میں وہ لوگ ہیں جنہوں نے حضرت عثمانؓ، حضرت زبیرؓ، حضرت طلحہؓ، حضرت معاویہؓ اور اس جماعت پر جس نے حضرت علیؓ سے جنگ کی تنقید کی اور بُرا بھلا کہا۔ ہمارے زمانے میں اور ہماری اصطلاح میں غالی وہ ہے جو ان اکابر کی تکفیر کرنا ہو، اور حضرات شیخینؓ سے بیزاری اختیار کرنا ہو (معاذ اللہ) پس وہ گمراہ و مفری ہے۔

حافظ ابن حجر عسقلانی فرماتے ہیں: 'شیخ مقدّمین کے عرف میں نام ہے شیخینؓ کی تقدیر و تفضیل کے ساتھ حضرت عثمانؓ پر حضرت علیؓ کو فضیلت دینے کا یہ (۴) زنادقہ و نفاق اور وہ مغفل لوگ جو اپنی روایات کا مطلب نہیں سمجھتے اور نہ ان میں ضبط اور فہم کے صفات پوری طرح موجود ہیں، یہ بھی متر و کین میں داخل ہیں۔'

وہ لوگ جنکی روایات میں توقف کیا جائیگا ایسے لوگوں کی چند قسمیں ہیں۔

- (۱) جن کی جسرح و تعدیل میں اختلاف ہو۔
- (۲) جن سے بکثرت خطا کا صدور ہو، اور ان کی اور ائمہ ثقات کی روایت میں

فرق و اختلاف ہو۔

(۲) نسیان کی کثرت ہو۔

(۳) حافظہ خراب ہو۔

(۵) اخیر عمر میں اختلاط پیدا ہو گیا ہو۔

(۶) وہ راوی جو ثقات و ضعفاء ہر ایک سے روایت لے لیتا ہو۔

مصطفیٰ باعنی مروجہ لکھتے ہیں۔

”ان مضبوط و محکم بنیادوں پر ان حضرات ائمہ نے نقد
احادیث اور صحیح و سقیم میں امتیاز کرنے کے لئے اپنی انتہائی
کوششوں کو صرف کیا، بلاشبہ یہ ایسے بے داغ اصول ہیں
جن کی قوت و گہرائی اور کفایت کا کوئی منصف انکار نہیں
کر سکتا، پھر ہمارے علماء نے صرف اسی پر اکتفاء نہیں
کیا بلکہ متن (و اسناد) کے تمام علل سابقہ سے محفوظ ہونے
کے بعد اس حیثیت سے بھی اس پر نقد کیا کہ آیا اس میں
اضطراب، شذوذ و اعلال تو نہیں ہے۔ ایسے ہی انہوں
نے اس پر غور کیا کہ اس میں قلب یا غلطی اور ادراج کا امکان
تو نہیں ہے۔“

ان کے بہت سے شواہد و امثلہ کے لئے ملاحظہ ہو، تدریب الراوی و توجیہ النظر وغیرہ
کتاب اصول۔

جرح و تعدیل میں ائمہ حدیث کے اختلاف کی حقیقت کے جو محکم قاعدے اور
ضابطے محدثین کرام نے مرتب کئے ہیں، ان پر کسی طرح اعتراض کی گنجائش نہیں البتہ

جو لوگ اس مقدس فن سے نا آشنا ہیں اور جن کا مقصد ہی اس فن کو مشکوک بنانا ہے، اُن کی طرف سے یہ اعتراض کیا جاتا ہے کہ کسی ایک راوی کی صداقت و عدالت میں دو محدثوں کا بھی اتفاق نہیں، اگر ایک محدث اس کو ثقہ قرار دیتا ہے تو دوسرا ضعیف، یا اس کے برعکس معاملہ ہے، چنانچہ ڈاکٹر احمد امین وغیرہ نے اس دعویٰ پر علامہ ذہبی کی ایک عبارت سے استدلال کیا ہے، علامہ موصوف فرماتے ہیں۔

لو یجتمع اثنان من علماء هذا الشأن على توثيق

ضعيف ولا على تضعيف ثقة يله

مگر واقعہ یہ ہے کہ حافظ ذہبی کے الفاظ پر معمولی غور کرنے سے اس مفہوم کی تردید ہوتی ہے جو ان لوگوں نے مراد لیا ہے۔

مصطفیٰ بسامی مرحوم لکھتے ہیں۔

”حافظ ذہبی کے کہنے کی غرض یہ ہے کہ ائمہ جرح و تعدیل نقد رجال میں نہایت تثبت و احتیاط سے کام لیتے ہیں، وہ ایسا نہیں کرتے کہ ایک راوی جو ضعف میں مشہور ہو، اس کی توثیق کر دیں یا کسی ایسے راوی کو جو تثبت اور صدق میں مشہور ہے اس کو ضعیف قرار دیدیں، البتہ ان حضرات کا اختلاف ان راویان حدیث کے بارے میں ہوا ہے جو ضعف و ثقاہت میں مشہور نہ ہوں۔ الغرض یہ حضرات راوی کا اسی حیثیت سے تذکرہ کرتے ہیں جو اس میں تحقیق ہوتی ہے، حافظ ذہبی نے اپنے قول ”على توثيق ضعيف ولا على تضعيف ثقة“ سے اگر وہی مراد لیا ہوتا، جو ڈاکٹر احمد امین وغیرہ نے سمجھا ہے، تو الفاظ یہ ہوتے ”ما لم یجتمع اثنان علی

توثیق سراو ولا علی تضعیفہ۔ جو رواة ضعف یا نقاہت میں مشہور نہیں ہیں، ان کے بارے میں ائمہ فہم کا اختلاف ہوا ہے، اور اس کی دو صورتیں ہیں۔

(۱) کبھی یہ اختلاف اہل سنت والجماعت رواة کے بارے میں واقع ہوا ہے اور یہ اختلاف عام طور پر ائمہ جرح و تعدیل کے نقطہ نظر کے اختلاف پر مبنی ہے جو ان میں باہم ایک راوی کے صدق و کذب یا اس کی عدالت و فسق اور اس کے حفظ و نسیان میں ہوا کرتا ہے۔

(۲) کبھی یہ اختلاف اہل بدعت رواة کے بارے میں ہوا ہے، اس صورت میں ائمہ جرح و تعدیل نے مجرد مذہبی اختلاف کی بنا پر نقد نہیں کیا ہے بلکہ اپنے مخالف پر جرح اس وقت کی ہے جب اس کی بدعت کفر کی طرف داعی ہو، یا وہ صحابہ کرام پر تنقیدیں کرتا ہو، یا وہ اپنی طاعت کی طرف داعی ہو، یا داعی تو نہیں ہے مگر اس کی بدعت اس کے باطل عقیدہ کے موافق ہو، ان سب صورتوں میں راوی کی عدالت مشکوک سمجھی جائے گی۔ فی الواقع جس جرح کا مدار راوی کے صدق و ثقاہت پر ہے نہ کہ مجرد مذہبی اختلاف پر۔ کتب ستہ وغیرہ کتابوں میں مبتدعہ کی ایک جماعت سے روایت کی تخریج کی گئی ہے، جن کے بارے میں تاریخ سے ثابت ہے کہ وہ جھوٹے نہیں بولتے تھے، جیسے عمران بن خطاب خارجی اور ابان بن تغلب شعی، حافظ ذہبی، ابان

بن تغلب کوئی کے ترجمہ میں لکھتے ہیں ”شیعی لکنہ صدوق

فلناصدقہ وعلیہ کذبہ“

اہل بدعت روات کی روایت محدثین کرام نے جن شرائط کے ساتھ قبول کی ہے اس پر تفصیلی گفتگو ہم پہلے کر چکے ہیں۔

جرح کے معتبر ہونے کیلئے اسباب کا بیان کرنا ضروری ہے کسی راوی پر جرح و نقد کے معتبر ہونے کے لئے ضروری ہے

کہ اس کے اسباب بیان کئے جائیں، محدثین کرام نے مستقل ضابطہ بنا دیا ہے کہ جرح مبہم معتبر نہیں، کیونکہ کبھی ایسا ہوتا ہے کہ ناقد کی جرح میں غلطی و عصبیت بھی شامل ہو جاتی ہے جس میں حقیقت و واقعیت نہیں ہوتی، جیسے اہل حدیث اور اہل رائے کا باہم اختلاف مشہور ہے کہ اہل حدیث اجتہاد کے باب میں اہل رائے سے متفق نہ تھے اس لئے بہت سے ائمہ رائے کو ضعفاء میں شمار کر دیا ہے، حتیٰ کہ امام اعظم ابوحنیفہؒ پر ان کے زہد و تقویٰ اور جلالت شان کے باوجود بہت سے لوگوں نے کلام کیا ہے، اسلئے تعدیل کے مقبول ہونے کے لئے اسباب کا بیان کرنا ضروری قرار دیا گیا۔

امام شافعیؒ فرماتے ہیں کہ اسباب جرح کا بیان کرنا اس لئے ضروری قرار دیا گیا کہ بسا اوقات جرح کرنے والا ایسی چیز کو جس جرح کا سبب قرار دیتا ہے جو موجب جرح نہیں ہوتی، مجھے ایک شخص پر جرح کی خبر پہنچی تو میں نے ناقد سے اس کا سبب دریافت کیا تو اس نے بتایا کہ میں نے اس کو کھڑے ہو کر پیشاب کرتے ہوئے دیکھا تھا، اب اس کے کپڑے ناپاک ہوئے ہوں گے، اور اسی حالت میں اس نے نماز پڑھی ہوگی تو صدوق کہاں رہا؟ میں نے اس سے کہا کہ تم نے انھیں کپڑوں میں نماز پڑھتے ہوئے دیکھا تھا؟ تو اس نے جواب دیا نہیں، امام شافعیؒ فرماتے ہیں کہ اس طرح کی جرح لغو و باطل ہے، نیز اس کا کھڑے ہو کر پیشاب کرنا ممکن ہے کہ کسی عذر کی بنا پر رہا ہو۔

حافظ ابن کثیر تحریر فرماتے ہیں کہ۔

بمخلاف الجرم فانہ لا یقبل
 إلا مفسراً لا اختلاف الناس
 فی الاسباب المفسقة
 فقد یعتمد الجارح شیئاً
 مفسقاً فیضعفه ولا یكون
 كذلك فی نفس الامر
 او غیره و لهذا شرط
 بیان السبب فی المجرح
 بغیر خلاف ۱۰

برخلاف جرح کے یہ قابل قبول نہیں
 جب تک کہ مفسر نہ ہو، اس لئے
 کہ فاسق بنانے والے اسباب میں
 لوگوں کا اختلاف ہے، کبھی جرح
 کرنے والا ایک چیز کو موجب فسق سمجھ
 کر جرح کر دیتا ہے اور حقیقت حال
 اس کے خلاف ہوتی ہے، اسی لئے
 بالاتفاق سبب جرح کا بیان کرنا ضرور
 قرار دیا گیا۔

اس سلسلے میں حافظ بن صلاح لکھتے ہیں کہ کوئی جرح مقبول نہیں جب تک
 کہ اس کا سبب نہ بیان کیا جائے، کیونکہ بسا اوقات جارح ایسی جرح کرتا ہے جو
 موجب جرح نہیں ہوتی، فلا بد من بیان سببہ لینظہر هل هو جرح ام
 لا ۱۱ خطیب بغدادی فرماتے ہیں کہ شیخین وغیرہ حفاظ حدیث کا یہی مسلک ہے
 یہاں یہ بات پیش نظر ہے کہ جرح مبہم صرف ان رواۃ کے بارے میں معتبر
 ہوگی جس کی پہلے کسی محدث نے توثیق کی ہو۔ چنانچہ شیخ الاسلام حافظ بن حجر
 فرماتے ہیں کہ جس راوی کی کسی امام فن نے توثیق کی ہے اس کے بارے میں کسی کی بھی
 جرح اس وقت تک قابل قبول نہ ہوگی جب تک کہ مفسر نہ ہو، اور اگر اس راوی کی
 ثقاہت ثابت ہو چکی ہو تو اس کو زائل کرنے کے لئے واضح دلیل کی ضرورت ہے
 کیونکہ ائمہ فن نے اس راوی کی دیانت و روایت کا پورا اندازہ لگا کر اور پرکھ کر فیصلہ

۱۰ اختصار علوم الحدیث ص ۱۰۸ مقدمہ ابن صلاح طبع قدیم ص ۳۳

۱۱ الکفایہ ص ۱۰۸ ولسان المیزان ج ۱ ص ۱۵۸ و تدریب ص ۲۰۲۔

کیا ہوگا، ان کے فیصلے کو باطل کرنے کے لئے صریح دلیل چاہئے، البتہ اگر کسی محدث نے اس کی توثیق نہیں کی ہے تو پھر ماہرین کی جرح بہم قبول کی جائے گی۔ امام سہمی اور محمد بن نصر مروزی وغیرہ ائمہ کا بھی یہی خیال ہے کہ جس آدمی کی عدالت ثابت ہو چکی ہو اس کے بارے میں کسی کی جسرح اس وقت قبول کی جائے گی جب وہ واضح طور پر اس کا سبب بھی بیان کر دے۔^{۱۴}

معاصرانہ رقابت و سنجش کے سبب جرح مردود ہے کہ معاصرانہ رقابت یا سنجش یا خلفگی کے سبب جرح کی جا رہی ہے تو یہ جرح بالاتفاق ناقابل قبول ہے مولانا عبدالحی لکھنوی تحریر فرماتے ہیں :-

الجرح اذا صدر من تعصب	جرح جب تعصب یا عداوت یا باہمی
اوعداوة او منافرة او نحو	منافرت وغیرہ سے صادر ہو تو وہ
ذلك فهو جرح مردود ولا	غیر معتبر ہے اور اس طرح کی جرح
یؤمن الا المطرود ^{۱۵}	سے شاید ہی کوئی محفوظ رہ سکا ہو۔

حافظ ذہبی فرماتے ہیں کہ معاصرین کی ایک دوسرے پر تنقید ناقابل التفات ہے جب کہ ثابت ہو جائے کہ یہ جرح عداوت یا مسلک کے اختلاف یا احد کی بنا پر ہو رہی ہے جس کی ائمہ تعالیٰ حفاظت فرمائے صرف وہی لوگ اس طرح کی جرح سے محفوظ رہ سکتے ہیں، انبیاء علیہم السلام و صدیقین کے سوا اور کسی کا تنقید سے محفوظ رہنا میرے علم میں نہیں ہے۔ اگر میں چاہوں تو اس پر کئی کاپیاں سیاہ کر سکتا ہوں۔^{۱۶}

حافظ ابن حجر لکھتے ہیں کہ بعض ائمہ نے ذاتی سنجش اور بعض نے اپنے معاصرانہ

۱۴۔ تدریب ص ۲۰۳ ۱۵۔ فتح المغیث ص ۱۳۰ ۱۶۔ الرفع والتکمیل طبع جدید ص ۱۸۲

۱۷۔ میزان الاعتدال ج ۱ ص ۵۱

رقابت کے سبب جرح کی ہے ، اور بعض ادنیٰ درجہ کے راوی نے اپنے سے اعلیٰ اور افضل اور کامل الضبط ثقہ راوی پر جرح کر دی ہے ، حافظ صاحب فرماتے ہیں فكل هذا لا يعتبر ، ایسی تمام جرحیں غیر معتبر ہیں ، مشہور مقولہ ہے المعاصرة سبب المناصرة اس لئے جب ایک معاصر عالم دوسرے پر نقد کر رہا ہو تو دیکھنا چاہئے کہ یہ جرح معاصرانہ رقابت کے سبب تو نہیں ہو رہی ہے ، کیونکہ بشری تقاضے سے کبھی اس طرح کی رقابت پیدا ہو جاتی ہے اور کبھی یہ رقابت باہمی رنجش و عداوت تک پہنچ جاتی ہے ۔

حافظ شمس الدین سخاوی فرماتے ہیں کہ رنجش و خفگی کی بنا پر جرح کا مرض عام طور پر دو معاصر عالموں کے درمیان زیادہ ہوتا ہے ، بالخصوص متاخرین علماء میں اکثر مراتب میں تنافس اس کا سبب ہے ، اسی لئے حافظ ابن البرمالی نے جامع بیان العلم میں ایک مستقل باب قائم کر کے معاصرین کی آپس کی تنقیدوں کو جمع کر دیا ہے ۔ ۔ ۔ ۔ ۔ دو معاصرین کے آپس کی جرح قابل قبول نہ ہوگی ، جب تک کہ جرح پر واضح دلیل نہ قائم ہو ، اور اگر ان دونوں کے درمیان عداوت ثابت ہو جائے تو وہ جرح بدرجہ اولیٰ قابل رد ہوگی یہ

تنبیہ ایک شبہ یہ پیدا ہوتا ہے کہ جرح و تعدیل کی کتابوں میں عام طور پر جرح کا سبب نہیں بیان کیا گیا ہے ، بلکہ اکثر ان مصنفین نے فلاں ضعيفٌ فلاں لیس بئسئ ، و هذا حدیثٌ ضعیفٌ پر اکتفا کیا ہے ، علامہ نووی فرماتے ہیں کہ اس کا فائدہ یہ ہے کہ اس سے راوی کا مشکوک ہونا معلوم ہو گیا ، اس لئے اس کے بارے میں توقف کیا جائے گا ، غور و فکر اور تحقیق کے بعد اگر شبہ کا ازالہ ہو جائے تو اس راوی کی روایت قبول کرنی جائے گی صحیحین کے بہت سے روایات کے بارے میں ایسا ہی ہوا ہے ۔

جرح مبہم تعدیل پر مقدم ہے۔ اگر جرح مبہم ہے، اس کے اسباب بیان نہیں کئے نہ ہو سکی، جس سے راوی کی عدالت ساقط ہو جائے تو ایسی صورت میں جن ائمہ نے اس راوی کی عدالت کو بیان کیا ہے، ان کے بیان کو ترجیح دی جائے گی۔ مولانا عبدالحی لکھنوی لکھتے ہیں ”جرح غیر مفسر تعدیل پر مقدم نہیں بلکہ غیر مفسر جرحوں پر خود تعدیل مقدم ہے۔“

جن ائمہ کی امامت کو امت نے تسلیم کر لیا ان کسی کی جرح معتبر نہیں علامہ

تاج الدین سبکی فرماتے ہیں کہ ”الجرح مقدم علی التعدیل“ کا ضابطہ ہر جگہ نہیں استعمال نہیں کیا جائے گا، بلکہ جس راوی کی عدالت و ثقاہت ثابت ہو چکی ہو اس کے بارے میں مدح و توثیق کرنے والوں کی کثرت ہو، اس کے ناقدین قلیل ہوں اور کوئی ایسا قومی قرینہ موجود ہے جس سے اندازہ ہوتا ہے کہ یہ جرح مذہبی تعصب کی بنا پر کی گئی ہے تو یہ جرح غیر معتبر ہے..... کسی ناقد کی جرح اس شخص کے حق میں مقبول نہ ہوگی جس کی طاعات معصیت پر غالب ہوں اور مذمت کرنے والوں کے مقابلہ میں مادیات کی کثرت ہو، اس کی توثیق کرنے والے ناقدین سے زائد ہوں، اور کوئی مذہبی تعصب یا دنیاوی تنافس کا ایسا قومی قرینہ بھی موجود ہے جس سے معلوم ہو رہا ہے کہ یہی اس جرح کا باعث بنا، جیسا کہ معاصر علماء میں ہوا کرتا ہے، چنانچہ سفیان ثوری وغیرہ کا امام اعظم ابوحنیفہؒ پر اور ابن ذہب وغیرہ کا امام مالک پر، اور ابن معین کا امام شافعیؒ پر، اور امام نسائی کا امام احمد بن صالح پر اسی طرح ہے۔ اگر ہر جگہ ”الجرح مقدم علی التعدیل“ کا ضابطہ برتا جائے تو کوئی بھی ایسا نہیں جو تنقید سے محفوظ رہ سکے۔“

حافظ ابن عبد البر مالکی لکھتے ہیں :-

”جن ائمہ کو امت نے اپنا امام بنا لیا ہو، ان پر کسی کی تنقید
معتبر نہ ہوگی“

جرح و تعدیل کا منصب اور جو ہم نے تفصیل بیان کی ہے اس سے بخوبی
اندازہ لگایا جاسکتا ہے کہ جرح و تعدیل کا کام کس
قدر نازک و دشوار ہے۔ یہ منصب ہر عالم کو بھی نہیں حاصل ہو سکتا، بلکہ یہ کام تو
فی الواقع انھیں ائمہ کا تھا جو اس فن میں کامل مہارت و امامت کا مقام رکھتے
تھے، ایسا معلوم ہوتا ہے کہ حق تعالیٰ شانہ نے ان حضرات ائمہ کو اپنے نبی کریم
صلی اللہ علیہ وسلم کی سنت کی حفاظت و پاسبانی کے لئے پیدا فرمایا تھا، آج کے
موجودہ دور میں کچھ لوگ ایسے پیدا ہو گئے ہیں جو اپنی ناقص و محدود عقل سے حدیثوں
کو پرکھنے و جانچنے کی کوشش کر رہے ہیں جو نہ صرف فن حدیث سے ناواقف بلکہ اسلام
کے اصول و مبادی سے نا آشنا ہیں، یہ درحقیقت یورپ کے مستشرقین کے تلامذہ
اور مقلدین ہیں، مستشرقین نے جو ہر انھیں اسلام کے خلاف پلایا ہے اسی کا یہ لوگ
مختلف انداز میں اظہار کر رہے ہیں، چنانچہ احادیث کی صحت و سقم کا اپنی جہالت کے
باوجود فیصلہ کرنا اس کی واضح دلیل ہے اور یہ صریح گمراہی و ضلالت ہے، یہ لوگ
اپنی ناپاک کوشش کے ذریعہ اسلام میں شک و تذبذب پیدا کرنا چاہتے ہیں حالانکہ
جرح و تعدیل کا منصب ان حضرات کے علاوہ جو دیانت و تقویٰ، حفظ و اتقان
اخلاص و لٹہیت کے علاوہ اس فن پر کامل عبور رکھتے ہوں اور کسی کو حاصل نہیں
ہو سکتا۔

علامہ سیوطی نے تدریب الراوی میں علم حدیث کے بہتر انواع بیان کئے ہیں اور
ہر نوع کی مختلف قسمیں ہیں، ابوہاتم بن حبان نے صرف حدیث ضعیف کے اُنچاس

اقسام بتائے ہیں بلکہ اس سے اس کی اہمیت و دشواری کا اندازہ لگایا جاسکتا ہے۔
حافظ شمس الدین سخاوی تحریر فرماتے ہیں :-

”یہ قاعدہ مسلمہ ہے کہ ہر فن کے مسائل میں اہل فن کی طرف رجوع کیا جاتا ہے، حتیٰ تعالیٰ شانہ نے علم حدیث کی حفاظت و صیانت کے لئے ایسے لوگوں کو کھڑا کیا، جنہوں نے علم حدیث کی تحصیل اور اس کے رجال و علل و غوامض کی معرفت میں اپنی زندگیاں فنا کر دیں، پس ایسے اصحاب معرفت اور ایسے کامل متبحرین کے نقش قدم کی پیروی اور ایسے حفاظ وقت کے پاس کثرت صحبت و رفاقت و جودت فہم اور دائمی طور پر مطالعہ سنن کی معرفت کا باعث ہو سکتی ہے، نیز بغیر لزوم صحبت و کثرت مطالعہ اور بدون امعان نظر و وسعت حافظہ کے ان کے فیصلوں اور رجال و علل کا سمجھنا اور سنن نبوی کی معرفت حاصل ہونا دشوار ہے۔“

علامہ ذہبی لکھتے ہیں :-

”جرح و تعدیل کا منصب کسی کو حاصل نہیں ہو سکتا جب تک کہ اس کی دائمی طلب و جستجو، کثرت مذاکرہ، راتوں کی بیداری، ذکاوت و فہم کے ساتھ ساتھ تقویٰ و مضبوط دینداری اور انصاف پسندی، علمائے وقت کی خدمت میں حاضر باشی اور کمال ضبط کے اوصاف سے متصف نہ ہو۔“

مولانا عبد العلی بحر العلوم لکھنوی (م ۱۲۲۵ھ) فرماتے ہیں :-
”ناقد فن کے لیے ضروری ہے کہ وہ عادل ہو، جرح و تعدیل کے

اسباب سے واقف ہو، انصاف پسند و خیر خواہ ہو، متعصب
و متکبر نہ ہو، کیونکہ متعصب کا قول غیر معتبر ہے۔
علامہ نووی رقمطراز ہیں :-

انما يجوز الجرح لعارف به اما
اذا لم يكن الجارح من اهل المعرفة
فلا يجوز له الكلام في احدية
حافظ ابن حجر عسقلانی لکھتے ہیں :-
وان صدرا من غير عارف
بالاسباب لم يعتبر
به
جرح صرف ماہر فن کا حق ہے، اگر
جارح اہل معرفت میں نہیں ہے اس
کے لئے کسی پر فتد جائز نہیں۔
جرح اگر ایسے شخص سے صادر ہو جو
اسباب جرح سے ناواقف ہے تو وہ
جرح غیر معتبر ہے۔

ائمہ جرح و تعدیل کے درجات
ائمہ جرح و تعدیل کے مختلف درجات میں حافظ
ابن حجر عسقلانی فرماتے ہیں کہ ناقدین فن کے ہر

طبقے میں تشدد و متوسط دونوں طرح کے حضرات رہے ہیں۔

طبقہ اولیٰ میں شعبہ وسفیان ثوری ہیں، مگر شعبہ سفیان سے سخت ہیں۔

طبقہ ثانیہ میں سحیبی بن سعید قطان و عبد الرحمن بن مہدی ہیں مگر سحیبی عبد الرحمن سے

سے سخت ہیں۔

طبقہ ثالثہ میں سحیبی بن معین و امام احمد بن حنبل ہیں، مگر سحیبی امام احمد سے سخت ہیں۔

طبقہ رابعہ میں ابو حاتم و امام بخاری ہیں، مگر ابو حاتم امام بخاری سے سخت ہیں۔

حافظ سخاوی نے علامہ ذہبی کا قول نقل کیا ہے جس سے اس کی مزید وضاحت

ہو جاتی ہے۔ علامہ موصوف فرماتے ہیں :-

۱۔ فواتح الرحموت شرح مسلم الثبوت ۲۷ ص ۱۵۳۳ مقدمہ شرح مسلم از نووی ص ۲۰

۲۔ شرح مخبہ ۱ ص ۱ مقدمہ زہر الربی علی الجلیبی از سیوطی ص ۱

”ایک جماعت ان ائمہ کی ہے جو جرح میں تشدد اور تعدیل میں مثبت و احتیاط سے کام لیتے ہیں۔ راوی کی دو میں غلطی پر بھی نقد کر دیتے ہیں، یہ جب کسی راوی کی توثیق کریں، تو اس کے قول کو دانتوں سے پکڑ لو، اور جب کسی راوی کو ضعیف قرار دیں، تو غور کر لو کہ آیا اس کے فیصلے کی کسی امام نے موافقت کی ہے؟ اگر کسی امام نے موافقت کی ہے، اور کسی ماہر فن نے توثیق بھی نہیں کی ہے تو سمجھ لینا چاہئے کہ وہ راوی ضعیف ہے اور اگر اس کی کسی امام نے توثیق کی ہے تو ایسے راوی کے بارے میں محدثین کا ضابطہ ہے کہ اس کے بارے میں جرح اس وقت مقبول ہوگی جب کہ مفسر ہو، مثلاً ابن معین نے کسی راوی کو ضعیف قرار دیا اور امام بخاری وغیرہ اس کی توثیق کر رہے ہوں تو محسوس ابن معین کے ضعیف کہہ دینے کی وجہ سے وہ راوی ضعیف نہیں سمجھا جائے گا، جب تک کہ وہ ضعیف کا سبب نہ بیان کریں:

دوسری جماعت ان ائمہ کی ہے جو تسامح و تساہل سے کام لیتے ہیں، جیسے امام ترمذی، و حاکم، حافظ سخاوی فرماتے ہیں کہ حافظ ابن حزم بھی اسی جماعت میں شامل ہیں، چنانچہ انہوں نے بھی ابو عیسیٰ ترمذی، ابو القاسم بغوی، اسمعیل بن صفار، ابو العباس اہم وغیرہ مشہور ائمہ کو بھی مجہول قرار دے دیا ہے۔ تیسری جماعت ان حضرات کی ہے جو نقطہ اعتدال کو ملحوظ

حافظ ابن حزم نے سنن ترمذی و سنن ماجہ کو نہیں دیکھا تھا، اور ان کے زمانے میں یہ دونوں کتابیں اندلس میں داخل نہیں ہوئی تھیں۔

رکھتے تھے، جیسے امام احمد و دارقطنی و ابن عدی علیہ

اسی طرح بعض اعتدال پسندائے نے بھی بعض شہروں یا بعض مذاہب کے روایات پر نقدیں تشدد سے کام لیا ہے، جیسے علامہ ذہبی و حافظ ابن تیمیہ کا اکابر محققین صوفیاء پر نقدیہ اسی طرح علامہ ذہبی نے اشاعرہ پر انتہائی تشدد سے نقد کیا ہے۔ اس طرح کی تنقیدیں بھی بحث و تحقیق کی محتاج بن جائیں گی۔

مولانا عبدالحیٰ لکھنوی تحریر فرماتے ہیں کہ ان تشددین کے فیصلہ کو قبول کرنے میں عجلت نہ کرنی چاہئے اور نہ اس کی صحت کا قطعی فیصلہ کرنا چاہیے، جب تک کہ دیگر ائمہ فن اور کبار ناقدین نے موافقت نہ کی ہو گی۔

روایۃ کے بیان احوال میں محدثین کا طریقہ کار چونکہ احکام شریعت کا مدار نقل و روایت پر ہے، اس لئے ناقلین حدیث کے

حالات بیان کرنے میں حفاظ حدیث نے نہایت غور و فکر سے کام لیا ہے، ان حضرات کا مقصد صحیح و سقیم کی معرفت ہے، اس لئے ان کے حالات کو بیان کرنے میں انتہائی اعتدال و احتیاط سے کام لیا ہے، ان لوگوں نے صرف انہیں امور سے بحث کی ہے، جس کا تعلق راوی کی عدالت یا اس کے حفظ و اتقان سے ہے اور ان کے بحث کا اندازہ خالص علمی ہے، ان کے اس طریقہ بحث کا مندرجہ ذیل امور سے لگایا جاسکتا ہے۔

(۱) کسی راوی پر حکم لگانے میں اس کی خوبیوں اور نقائص دونوں پہلوؤں کو بیان کرتے ہیں، محدثین سیرین فرماتے ہیں کہ اگر تم اپنے بھائی کے نقائص کو ذکر کرو، اور اس کی خوبیوں کو نظر انداز کر دو تو اس پر ظلم ہو گا۔ اس سلسلے میں ان حضرات کی امانت داری اس درجہ پر پہنچی ہوئی تھی، اگر خود اپنی تحقیق کے خلاف کسی محدث کی صحیح بات پہنچ جاتی تو اس کو

۱۔ فتح المغیث ص ۳۳۳ ۲۔ البیواقیت و الجوامع ص ۱۵۳ ۳۔ طبقات الشافعیۃ الکبریٰ ص ۱۲۰ ص ۱۹ ۴۔ تحفة اللملہ - طائفة الطلبة ص ۶ ۵۔ السنۃ قبل التدرین

بحوالہ الجامع الاخلاق الراوی السامح ص ۱۶

تسلیم کرنے میں انھیں انکار نہ تھا، شعبہ بن حجاج نے ایک حدیث روایت کی، ان سے کہا گیا کہ آپ سے اس میں اختلاف کیا گیا ہے، تو انہوں نے دریافت فرمایا کہ کس نے اختلاف کیا ہے؟ لوگوں نے بتایا کہ سفیان ثوری نے، تو شعبہ نے کہا کہ اس کو چھوڑ دو، کیونکہ سفیان مجھ سے زیادہ یاد رکھنے والے ہیں۔

(۲) ان حضرات نے حکم لگانے میں انتہائی دقت نظر کا ثبوت دیا ہے، انھوں نے راوی کے پورے حالات زندگی معلوم کرنے کی کوشش کی ہے، راوی کے کلام میں کس زمانے سے اختلاط پیدا ہوا، اس کے وہم کا سبب کیا ہے، راوی میں ضعف کا تعلق دین سے ہے یا نفع و اتقان سے، ان ساری تفصیلات کا ریکارڈ ان لوگوں نے ہمارے سامنے رکھ دیا ہے۔

(۳) جرح و نقد میں ادب کو پوری طرح ملحوظ رکھا ہے، جو راوی وضع احادیث کرتا تھا، یا کذب علی النبیؐ کا مرتکب تھا، اس کے بارے میں فلاں و ضاع یا کذاب یا یفتری الکذب علی الصحابة رضی اللہ عنہم وغیرہ الفاظ استعمال کرتے تھے جو راوی کی حقیقت حال کے اظہار کے لئے ضروری تھے، لیکن بعض حضرات ان الفاظ سے بھی احتراز کرتے تھے اور صرف (لم یکن مستقیم الحدیث) وغیرہ الفاظ کہتے تھے۔

امام مزنی فرماتے ہیں کہ میرے استاد امام شافعیؒ نے ایک دن سنا کہ میں یہ کہہ رہا ہوں کہ فلاں کذاب، تو فرمایا ابراہیم! (جو امام مزنی کا نام تھا) اس کے لئے اچھے الفاظ استعمال کیا کرو، کذاب کے بجائے حدیث یسئیس شیئ کہا کرو۔

(۴) راوی کی عدالت بیان کرنے میں اس کے اسباب نہیں بیان کرتے تھے کہ فلاں تہجد گزار ہے، یا اخلاق فاضلہ کا حامل ہے، لوگوں کو اذیت نہیں پہنچاتا، بلکہ

۱۔ حوالہ مذکور بالا اس کی امثلہ کے لئے ملاحظہ ہو الکفایہ ص ۱۳۵ و تقاریر الجرح والتعديل ص ۱۵۲۔ ۱۵۱

۲۔ مقدمہ صحیح مسلم ج ۱ ص ۲۱ الجرح والتعديل ص ۱۹۰۱۸۔ ۳۔ الاعلان بالتوسیح ص ۲

ثبوت، ثقیف، صدوق وغیرہ سے اس کی عدالت کو بیان کر دیا ہے لیکن عام طور پر جب راوی کی جرح بیان کرنا ہوتا ہے تو اس کے اسباب بھی بیان کر دیتے ہیں، جیسا کہ ہم پہلے لکھ چکے ہیں، لیکن جب ایک سبب جرح کے لئے کافی ہوا ہے تو دیگر اسباب سے گریز کیا ہے۔ حافظ سخاوی فرماتے ہیں لا یجوز التجریح بشئین اذا حصل بواحد^۱

جن راویان حدیث نے روایت کی خدمت الفاظ جرح و تعدیل کے مراتب انجام دی ہے ان میں اپنے علم و حفظ و ضبط کے لحاظ سے باہم تفاوت ہے، بعض لوگ اعلیٰ مقام پر، بعض ان سے کمتر درجہ پر، اور بعض ایسے بھی ہیں جن سے وہم ہو جاتا تھا، یا ان کی عدالت و امانت کے باوجود ان سے سہو و غلطی کا صدور بھی بکثرت ہو جاتا تھا، اور ایک جماعت ان لوگوں کی ہے جنہوں نے ناجائز طور پر راویان حدیث کی صف میں داخل ہونے کی کوشش کی ہے، جن کے معاملہ کو امر جرح نے واضح فرمایا ہے، اس لئے ائمہ فن نے ہر درجہ کے راوی کے لئے ایک معیار مقرر کیا ہے اور اس کے لئے مخصوص الفاظ ہیں، اگرچہ جرح و تعدیل کے ساتھ ہی ان الفاظ کے استعمال کا آغاز ہو چکا تھا، مگر سب سے پہلے ان الفاظ جرح و تعدیل کو ابو محمد عبد الرحمن بن حاتم رازی السنونی ۳۲۷ھ نے مرتب کر کے پیش کیا ہے

ان کے بعد کے ائمہ فن نے ان الفاظ کی تشریح یا تفریح، یا ایسے امور پر تنبیہ کی ہے جن کا تعلق اس سے کسی حیثیت سے ہے، اصول حدیث یا بعض رجال کی کتابوں میں ان کو تفصیل یا اجمال سے ذکر کیا گیا ہے۔

علامہ سندھی نے شرح نخبہ میں اور حافظ سخاوی نے (شرح الالقیہ) میں نہایت تفصیل سے بیان کیا ہے، جس کا خلاصہ حسب ذیل ہے، چھ درجے الفاظ جرح کے اول

چھ درجے الفاظ تعدیل کے ہیں، اور ہر درجہ کے لئے ایک قاعدہ کلیہ ہے۔
مراتب الفاظ تعدیل (۱) الفاظ تعدیل میں سب سے ارفع لفظ یہ ہے کہ کسی
 معنی پائے جائیں، یا افعال کے صیغہ سے اس کی تعدیل کی گئی ہو جیسے اوفوا الناس
 اضبط الناس، والبه المنتهى في التثبت، اور اسی درجہ میں لا اعرف له
 نظیراً فی الدنيا ہے۔

(۲) توثیق ایسی صفت کے ساتھ کی گئی ہو جو راوی کی توثیق و عدالت پر
 دلالت کرے، خواہ اسی لفظ کو مکرر لایا گیا ہو، یا اس کے ہم معنی کوئی دوسرا لفظ ہو جیسے
 ثقة ثقة، ثقة مأمون، ثقة حافظ۔

(۳) توثیق ایسے لفظ سے کی گئی ہو جو راوی کی عدالت کے ساتھ اس کے ضبط
 کو بھی ظاہر کر رہا ہو جیسے ثبت، متقن، حجة، امام۔
 (۴) ایسے لفظ سے راوی کی توثیق کی گئی ہو کہ اس میں ضبط و اتقان ظاہر

نہ ہو رہا ہو جیسے صدوق، مأمون، لا بأس بہ۔
 (۵) راوی کی توثیق ایسے لفظ سے کی گئی ہو جو راوی کی صداقت کی طرف
 اشارہ کرے، مگر اس کے ضبط پر دلالت نہ کرے، یہ چوتھے مرتبہ کے قریب قریب ہے
 مگر اس کا درجہ اس کے بعد ہے، جیسے محلة الصدق، صالح الحدیث۔

(۶) ایسے لفظ سے توثیق کی گئی ہو کہ راوی مجروح ہونے کے قریب پہنچ
 جائے جیسے پانچویں درجہ کے الفاظ کے ساتھ انشاء اللہ کا اضافہ کر دیا گیا ہو، یا شیخ
 لیس ببعید من الصواب، صوبیح صدوق انشاء اللہ۔

الفاظ جرح کے مراتب (۱) جو لفظ جرح مبالغہ پر دلالت کرے جیسے اکذب
 الناس، رکن الکذب۔

(۲) جرح کذب یا وضع کے سبب کی گئی ہو جیسے کذاب، وضعاع یہ الفاظ

بھی مبالغہ پر دلالت کرتے ہیں مگر ان کا مرتبہ پہلے درجہ کے بعد ہے۔

(۳) ایسے لفظ سے جرح کی گئی ہو جس سے راوی کا مُتہم بالکذب یا متہم

بالوضع ہونا معلوم ہوتا ہو جیسے متہم بالکذب و متہم بالوضع و بسرف
الحديث، اسی درجہ میں یہ الفاظ بھی ہیں، هالك، متروك، ليس بثقة۔

(۴) ایسے لفظ سے جرح کی گئی ہو جو راوی کے ضعف شدید کو ظاہر کرے، جیسے
سأخذ حديثه، طرح حدیثہ، ضعف جدا، وليس شئ، لا یکتب حدیثہ۔

(۵) اس درجہ میں وہ تمام الفاظ داخل ہیں جو راوی کے ضعف ہونے یا اس
کے حفظ کے اضطراب پر دلالت کریں، جیسے مضطرب الحدیث، لا یختج بہ

ضعفوه، ضعف، له مناکیر۔

(۶) راوی پر ایسے وصف کے ساتھ جرح کی گئی ہو، جو اس کے ضعف کی طرف

اشارہ کرے، لیکن تعدیل سے بھی قریب ہو، جیسے ليس بذلك القوی، فیہ
ضعف، غیره أوثق منه۔

ائمہ فن کی مخصوص اصطلاحات کتب اسماء الرجال سے استفادہ کے لئے
ائمہ فن کی مخصوص اصطلاحات اور ان کے

درجات کا جاننا ضروری ہے، حافظ ابن کثیر فرماتے ہیں،

ونتم اصطلاحات لاشخاص ینبغی التوفیق علیہا
یعنی بعض محدثین کی مخصوص اصطلاحات ہیں جن سے اقصیت

ضروری ہے۔

اس کی تفصیلی بحث کے لئے مولانا عبد الحمی لکھنوی کی کتاب "الرفع والتکمیل" کا

مطالعہ نہایت مفید ہے، ہم یہاں چند باتوں کی طرف اجمالی اشارہ کر رہے ہیں۔

(۱) امام بیہقی ^۱ ابن معین کی مخصوص اصطلاحات میں بعض روایان حدیث کے

بارے میں ابن معین کا یہ قول نقل کیا گیا ہے ”انہ لیس بشئ“ اس سے کسی کو دھوکا نہ کھانا چاہئے کہ ابن معین نے اس راوی پر کوئی قوی جرح کر دی ہے، بلکہ ابن معین کی یہ مخصوص اصطلاح ہے، اس سے مراد ان کی یہ ہوتی ہے کہ اس راوی کی حدیثیں قلیل ہیں۔ ابن ابی خیشمہ نے یحییٰ بن معین سے دریافت کیا کہ آپ کسی راوی کے بارے میں فرماتے ”فلان لیس بہ بأس“ ”فلان ضعیف“ تو اس کا کیا مطلب ہے، تو ابن معین نے جواب دیا کہ جب میں (لیس بہ بأس) کہوں تو اس کا مطلب یہ ہے کہ وہ ثقہ ہے اور جب (ضعیف) کہوں تو اس کا مطلب یہ ہے کہ وہ ثقہ نہیں ہے اور نہ اس کی حدیث لکھنے کے قابل ہے۔

ابن معین جب کسی راوی کے بارے میں ”یکتب حدیثہ“ فرمائیں تو اس کا مطلب یہ ہے کہ وہ راوی ضعیف، کی جماعت میں شامل ہے۔

(۲) امام بخاری کے قول ”فیہ نظرٌ وفلانٌ سکتوا عنہ کا مطلب راوی کے حق میں

”فیہ نظرٌ“ و ”فلانٌ سکتوا عنہ“ امام صاحب کا یہ قول ان لوگوں کے حق میں ہے جن کی حدیثوں کو لوگوں نے ترک کر دیا ہے۔ اسی طرح امام بخاری جب کسی راوی کے حق میں ”منکر الحدیث“ فرمائیں، تو ان کی غرض یہ ہوتی ہے کہ اس راوی سے روایت جائز نہیں ہے اور جب اسی لفظ کو امام احمد وغیرہ کسی راوی کے حق میں فرمائیں تو اس سے لازم نہیں آتا کہ وہ راوی ناقابل استدلال ہے بلکہ اس کا اطلاق اس حدیث غریب پر کرتے ہیں جس کا کوئی متابع نہ ہو۔

(۳) رومی المناکیر ومنکر الحدیث میں فرق رومی المناکیر، رومی المناکیر، و فی حدیثہ نکارة کے درمیان اور

۱۔ مقدمہ فتح الباری، ج ۲ ص ۱۳۲، ۱۳۳، فتح الغیث ص ۱۵۹، ۱۶۰، میزان الاعتدال، ج ۱ ص ۲۳

۲۔ شرح البیہ الحدیث للعراقی ص ۱۱، ۱۲، میزان الاعتدال طبع جدید ج ۱ ص ۲۱۲

منکر الحدیث کے درمیان فرق ہے، پہلے تینوں الفاظ میں سے اگر کوئی لفظ کسی راوی کے لئے استعمال کیا جائے تو اس کا مطلب یہ ہے کہ اس پر قابل لحاظ جرح کر دی گئی اور ”منکر الحدیث“ اگر کسی راوی کو کہا گیا ہے تو اس سے اس پر قابل لحاظ جرح شمار نہ ہوگی بلکہ

اسی طرح علماء متقدمین اور متاخرین کے درمیان ’ہذا حدیث منکر‘ کہنے میں فرق ہے، متقدمین اس سے راوی کا متفرد ہونا مراد لیتے تھے، اگرچہ راوی ثقہ ہو، اور متاخرین اس کا اطلاق اس روایت پر کرتے ہیں جب ضعیف راوی ثقات کی مخالفت کرے بلکہ

(۴) عَلَامَةُ ذَهَبِيَّ كِي الصُّطَلَا حَاتٍ ”میزان الاعتدال“ میں حافظ ذہبی فرماتے ہیں کہ جس راوی کے بارے میں میں کہوں (مجہول) اور اس قول کی نسبت کسی کی طرف نہ کروں تو جان لینا چاہئے کہ وہ ابو حاتم کا قول ہے بلکہ

اور اگر میں کسی راوی کے حق میں ”فیہ جہالة“ او نكرة، یجھل، لا یعرف یا اسی طرح کے الفاظ استعمال کروں اور قابل کو نہ لکھوں تو یہ خود میرا بنا قول ہوتا ہے جس طرح ثقہ، صدوق، صالح، لائق، وغیرہ الفاظ کسی کی طرف منسوب نہ ہوں تو وہ میرا قول ہے، اور میرا ہی اجتہاد ہے، فرماتے ہیں کہ میں نے اپنی کتاب میزان میں تمام غیر معروف رواہ کا استیعاب نہیں کیا ہے بلکہ اس طرح کے بہت سے حضرات کا ذکر کیا ہے، لیکن ابو حاتم جن رواہ کے حق میں مجہول کہتے ہیں ان کا استیعاب ہے بلکہ

(۵) ابو حاتم کے مجہول کہنے کا مطلب ابو حاتم کے کسی راوی کو مجہول کہنے اور دیگر محدثین کے مجہول کہنے میں فرق ہے، اس

۱۔ فتح المغیث ص ۱۶۳ ۲۔ میزان ج ۱ ص ۵ ۳۔ میزان ج ۱ ص ۹

۴۔ مقدمہ مشیح البیاری ص ۱۲۳ ج ۲۔ ۵۔ ابو حاتم مجہول سے مجہول افعال ہونا مراد لیتے ہیں اور دیگر محدثین اس سے مجہول العین ہونا مراد لیتے ہیں۔

لئے ابو حاتم اگر کسی راوی کو مجہول کہیں تو اس سے دھوکا نہیں کھانا چاہئے جب تک کہ دوسرے ائمہ نقد نے ان سے اتفاق نہ کیا ہو، حافظ بن حجر عسقلانی فرماتے ہیں کہ ”حکم بن عبد اللہ بصری“ کو ابو حاتم نے مجہول کہا، حالانکہ وہ مجہول نہیں ہیں، ان سے چار ثقہ راویوں نے روایت کی ہے اور امام ذہبی نے ثقہ قرار دیا ہے۔

(۶) امام احمد بن حنبل کی اصطلاح کے ترجمہ میں لکھتے ہیں کہ عبد اللہ بن احمد حافظ ذہبی ”یونس بن ابوالحسن عمرو السبعتی“

نے کہا کہ میں نے اپنے والد (امام احمد بن حنبل) سے یونس بن اسحاق کے بارہ میں دریافت کیا تو انہوں نے فرمایا ”کذا وکذا“ حافظ ذہبی فرماتے ہیں کہ استقرأ کے بعد معلوم ہوا کہ اس طرح کے الفاظ میں راوی کی کمزوری کی طرف اشارہ کیا ہے۔ ابو الحسن علی بن محمد بن عبد الملک فاسی مثنیہ (۷) ابن القطان کی اصطلاح ”ابن القطان“ سے مشہور ہیں، ان کا قول

”میزان الاعتدال“ میں بعض رواۃ کے حق میں نقل کیا گیا ہے، ما لم يعرف له حال لم تثبت عدالتہ یہ ابن قطان کی خاص اصطلاح ہے۔ حافظ ذہبی فرماتے ہیں کہ اس سے ان کی مراد یہ جوتی ہے کہ اس راوی کے کسی معاصر امام یا شاگرد سے اس کی کوئی توثیق منقول نہیں، اگرچہ وہ راوی فی نفسہ ثقہ ہو۔

(۸) یحییٰ بن سعید قطان کے ترکہ کہنے کا مطلب و یحییٰ بن سعید قطان کا قول اگر ”تہذیب التہذیب“ یا ”میزان“ میں کسی راوی کے بارے میں ”ترکہ یحییٰ“ اس کا مطلب یہ نہیں کہ وہ راوی ناقابل تامل ہو گیا، امام ترمذی نے ”کتاب العلل“ میں صراحت کی ہے۔ یحییٰ بن سعید قطان کا مطلب یہ ہے کہ وہ راوی سہم بالکذب نہیں، صرف اس کے حافظہ کے کمزوری کے سبب اس راوی سے روایت ترک کر دی ہے۔

(۹) محدثین کے کسی حدیث کو صحیح الاسناد کہنے کا مطلب محدثین کرام جب کسی حدیث کے

بارے میں ہذا حدیث صحیح الاسناد، یا حسن الاسناد، فرماتے ہیں، یہ ان کے حدیث صحیح یا حسن کہنے سے فروتر ہے، کیونکہ کبھی کسی حدیث کو صحیح الاسناد کہا جاتا ہے، حالانکہ وہ حدیث اپنے شاذ یا معطل ہونے کی وجہ سے صحیح نہیں ہوتی بلکہ مگر جب کسی معتد مضنف نے صحیح الاسناد کہا ہے اور اس کی کوئی علت قاعدہ نہیں بیان کی اور نہ ہی کوئی جرح کی، تو بظاہر یہ فیصلہ کیا جائے گا کہ وہ حدیث فی نفسہ صحیح ہے کیونکہ علت و جرح کا نہ ہونا ہی اصل ہے۔ بظاہر اس مضنف نے تلاش و تفتیش کے بعد ہی فیصلہ کیا ہوگا۔

(۱۰) کسی حدیث کے صحیح یا حسن یا ضعیف کہنے کا مطلب جب محدثین کرام کسی حدیث کے صحیح یا حسن

ہونے کا فیصلہ کریں تو اس کا مطلب یہ ہے کہ ظاہر اسناد کو دیکھ کر یہ فیصلہ کیا گیا ہے، نفس الامر میں قطعی طور پر صحت کا فیصلہ نہیں ہے، اس لئے ثقہ راوی سے بھی خطا و نسیان کا امکان ہے، اسی طرح "حدیث ضعیف" کا مطلب بھی یہی ہے کہ حدیث میں صحت کے شرائط نہیں پائے گئے، نہ یہ کہ نفس الامر میں وہ حدیث باطل ہے، اس لئے کہ جھوٹے راوی سے بھی صدق کا اور کثیر الخطا سے صواب کا بھی امکان ہے۔

(۱۱) محدثین کرام کے لایصح ولا یثبت فرمانے کا مطلب میں "لا یصح" یا "لا یثبت"

کہا جائے تو اس سے یہ لازم نہیں آیا کہ وہ حدیث موضوع ہے یا ضعیف ہے، مگر علل قاری فرماتے ہیں کہ عدم ثبوت سے حدیث کا موضوع ہونا لازم نہیں آتا بلکہ حافظ ابن حجر عسقلانی فرماتے ہیں "حدیث کو "لا یصح" کہنے سے اس کا موضوع ہونا لازم نہیں آتا بلکہ

ممکن ہے وہ حدیث حسن یا حسن لغیرہ ہو۔

ان اصطلاحات کا علم اسماء الرجال اور فن جرح و تعدیل کے طالب علم کے لئے جاننا ضروری ہے، ورنہ اس فن کی کتابوں سے استفادہ میں بہت سی غلطیوں کا امکان ہے، تفصیلی بحث کے لئے ملاحظہ ہو مولانا عبدالحی لکھنوی کا رسالہ ”الرفع والتکلیل“ مع تعلق عبدالفتاح ابو غدہ۔

حدیث کی تصحیح و تضعیف کا مقام جرح و تعدیل کے جو قاعدے ضابطے اور پر بیان کئے گئے کتب اسماء الرجال

سے استفادہ کے لئے ان کا پیش نظر رکھنا ضروری ہے۔

ان اصولوں کی روشنی میں محدثین کرام نے جس روایت کو صحیح یا حسن ضعیف یا موضوع قرار دیا ہے، اس کی علت و سبب کو معلوم کیا جاسکتا ہے مگر اس سے یہ لازم نہیں آتا کہ ان اصولوں کو سامنے رکھ کر تمام ذخیرہ احادیث پر شہرہ لائے زنی کرنے لگے، کیونکہ مجرد اسناد کو دیکھ کر اس دور میں حدیث کی تصحیح و تحسین دشوار ہے۔ شیخ ابن صلاح السنونی ۶۳۳ھ نے تو علما و متاخرین کی ضعیف نظر کی بنا پر اس کی اجازت نہیں دی ہے، فرماتے ہیں :-

فقد تعدد فی هذه الاعضاء	صرف اسانید کے اعتبار پر اس زلنے
الاستقلال بادراك الصحيح	میں مستقل طور سے حدیث صحیح کا
بمجرد الاسانید (الی) قال	ادراک دشوار ہے، اس لئے بالآخر
الامر فی معرفة الصحيح و	حدیث کے صحیح و حسن کی معرفت میں
الحسن الی الاعتناء علی ما	ائمہ مقدمین کے فیصلہ پر اعتماد کرنا
نص علیہ اثبته الحدیث	پڑے گا۔

حافظ سخاوی لکھتے ہیں کہ اس کا دروازہ شیخ ابن صلاح اس لئے بند کرنا چاہتے

متعمداً لما اعطاهم
اللہ الحفظ العزیزو
ان اختلف النقل عنهم
عدل الی الترجیح علیہ

تو وہ قابل اعتماد ہوگا، کیونکہ اللہ تعالیٰ
نے انھیں بہت زیادہ حفظ کی دولت
عطا فرمائی تھی اور اگر ان میں اختلاف
ہوگا تو ترجیح کا راستہ اختیار کیا جائیگا۔

اگرچہ مولانا عبدالحی کھنوی نے اس میں نظر قائم کی ہے کیونکہ کبھی ایسا بھی
ہوا ہے کہ ایک حدیث کی کسی مقدم محدث نے تضعیف کی ہے، مگر دلائل و
شواہد کی بنا پر علماء متاخرین نے اس کی تصحیح کی ہے، یا اس کے برعکس معاملہ ہے
لیکن جیسا ہم اوپر لکھ چکے ہیں کہ جسرح و تعدیل کا منصب ہر عالم کو بھی
نہیں دیا جاسکتا، اسی طرح حدیث کی تصحیح و تضعیف کے فیصلہ کا حق بھی ہر شخص
کو نہیں دیا جاسکتا۔

جن کتابوں میں صحیح و حسن و ضعیف ہر طرح کی روایات ہیں، ان سے
استفادہ کرنے کے سلسلے میں حافظ بن حجر عسقلانی فرماتے ہیں :-

بالجملة فالسبيل واحد لمن
اراد الاحتجاج بحديث السنن
لا سيما سنن ابن ماجة و
مصنف ابى بكر بن شعبة و
عبد الرزاق مما الا مرفيه
اشد او بحديث من المسانيد
لان هذه كلها لو بشرط
جامعها الصحة والحسن الخ

خلاصہ یہ کہ اس شخص کے لئے ایک
ہی راستہ ہے جو کتب سنن بالخصوص
سنن ابن ماجہ اور مصنف ابی بکر و
مصنف عبدالرزاق (جس کا معاملہ
زیادہ دشوار ہے) یا مسانید کی کسی
حدیث سے استدلال کرنا چاہے کیونکہ
ان کتابوں کے مصنفین نے صحت و
حسن کا التزام نہیں رکھا ہے۔

وہ راستہ یہ ہے۔ اگر نقل و تصحیح حدیث کی اہلیت ہے تو ان دونوں (صحیح

وحسن میں سے کسی سے استدلال جائز نہیں جب تک اس کی پوری واقفیت نہ ہو، اور اگر اپنے اندر اہلیت نہیں ہے تو اس میں کسی اہل کی پیروی کرنی چاہئے، ورنہ رات میں لکڑی چننے والے کی طرح ان سے استدلال پر اقدام نہ کرے، کیونکہ غیر شعور کی طور پر ہو سکتا ہے کہ حدیث باطل سے استدلال کرنے لگے۔

بہر حال حدیث کی تنقید و تحقیق صرف ماہرین فن ہی کا حق ہے، موجودہ دور میں آزاد خیالی اور معمولی عربی جاننے والوں کے لئے کسی طرح حدیث پر رائے زنی جائز نہیں مگر وہی جا سکتی۔

مولانا عبدالحی لکھنوی تحریر فرماتے ہیں :-

ولا تبادر تقلیداً ممن لا	جو لوگ حدیث کو نہیں سمجھتے اور اس
یفہم الحدیث ولا اصولہ	کے اصول و فروع سے ناواقف ہیں
ولا یعرف فروعہ الی	ان کی تقلید جلدی سے نہ کرنے لگو،
تضعیف الحدیث و توہینہ	کہ صرف مبہم اقوال اور غیر مفسر جروح
بمجرد الاقوال المبهمة	سے حدیث کو ضعیف و کمزور قرار
والجروح غیر المفسرة الی	دے دیا۔

فنِ سَمَاءِ الرَّجَالِ مِلِّیْنَ

ائمہ کی اہم و مشہور کتابیں

اس آخری باب میں ہم اجمالی طور پر ائمہ فن کی مشہور اور اہم کتابوں کا تعارف کر رہے ہیں، جس سے اندازہ لگایا جاسکتا ہے کہ علماء امت نے علمِ حدیث کی حفاظت و صیانت کے لئے کس قدر ترقیوں برداشت کی ہیں، نیز ہر کتاب کے تعارف کے ساتھ اس کی نشان دہی بھی کی گئی ہے کہ ان میں کون سی کتابیں مخطوط ہیں اور کون سی چھپ کر شائع ہو گئی ہیں جس کی خاص طور سے اہل علم کو ضرورت دہتی ہے، اور اسی طرح بعض ان کتابوں کا بھی ذکر آگیا ہے جو اگرچہ آج نایاب ہیں، مگر اپنے موضوع پر اہم تراردی گئی ہیں، اس سلسلے میں ”الرسالۃ المستطرفۃ“ ابو جعفر کتانی اور علامہ زرکلی کی ”الاعلام“ اور استاذ عمر رضا عجمالہ کی ”معجم المؤلفین“ خصوصیت سے میرے پیش نظر رہا ہے۔

① حالات صحابہ پر اہم و مشہور کتابیں

جیسا کہ ہم پہلے لکھ چکے ہیں کہ صحابہ کرامؓ کی تعداد ایک لاکھ سے زائد تھی، مگر

عام طور سے کتابوں میں صرف انھیں حضرات کے تراجم ملتے ہیں جنہوں نے نقلِ حدیث اور روایت کی خدمت انجام دی ہے یا کسی حدیث میں ذکر آگیا ہے۔

(۱) معرفة من نزل من الصحابة سائر البلدان:

از امام ابو الحسن علی بن عبداللہ المدینی (المولود ۱۶۱ھ وفات ۲۴۱ھ)

(۲) کتاب المعرفة:

از ابو محمد عبداللہ بن عیسیٰ مروزی (المولود ۲۲۲ھ وفات ۲۹۳ھ) یہ کتاب ۱۵۵ اجزاء میں حالات صحابہ کے تعارف میں تھی۔

(۳) کتاب الصحابة:

از امام محمد بن حبان ابو حاتم ہستی (المولود ۲۲۶ھ وفات ۲۵۴ھ)

(۴) الاستیعاب:

از ابو یوسف بن عبداللہ بن محمد بن عبدالبرنبری قرطبی مالکی (المولود ۲۶۶ھ وفات ۳۴۳ھ) مصنف نے یہ نام اس خیال سے رکھا ہے کہ انھوں نے اس کتاب میں ان تمام صحابہ کا استیعاب کر لیا ہے جن کا ذکر کہیں آیا ہے، مگر واقعہ یہ ہے کہ بہت سے حضرات کے تراجم مصنف سے چھوٹ گئے ہیں، اس کتاب میں صرف (۲۵۰۰) صحابہ کرام کے تراجم ہیں۔ ہندوستان میں دو جلدوں میں اور مصر سے چار جلدوں میں طبع ہو کر شائع ہو چکی ہے۔

”الاستیعاب“ پر بہت سے علماء نے ذیل میں لکھا ہے بالخصوص ابن قحون اندلسی

التوفی ۵۱۷ھ اور ابو الحجاج یوسف بن محمد بن مقلد التوفی ۵۵۸ھ کے ذیل مشہور ہیں۔

(۵) اسد الغابة في معرفة الصحابة:

از مورخ عزالدین ابوالحسن علی بن محمد (ابن الاثیر) (المولود ۵۵۵ھ وفات ۶۳۰ھ) صحابہ کرامؓ کے تراجم پر یہ کتاب مشتمل ہے، اس کتاب میں مصنف سے تسامح بھی ہوا ہے، مصر سے ۱۲۸۶ھ میں طبع ہو چکی ہے، اس کا اردو میں حضرت مولانا عبدالشکور لکھنویؒ نے ترجمہ بھی کیا ہے۔

(۶) تجريد اسماء الصحابة:

از حافظ شمس الدین ابوعبداللہ محمد بن احمد ذہبی (المولود ۳۷۳ھ وفات ۴۴۸ھ) ہندوستان میں ۱۲۱۰ھ میں طبع ہو چکی ہے۔

(۷) الاصابة وتميز الصحابة:

از حافظ شہاب الدین احمد بن علی عسقلانی (ابن حجر) (المولود ۷۳۳ھ وفات ۸۵۲ھ) یہ کتاب اپنے موضوع پر نہایت مشہور اور جامع قرار دی گئی ہے، ابتدا کی چھ جلدوں میں اسماء صحابہؓ ہیں جن کی تعداد (۹۳۷۷) ہے اور ساتویں جلد کنفیٰ پر مشتمل ہے، اس میں (۱۲۵۷) کنیتیں ہیں، جن کا ذکر پہلے آچکا ہے اور آٹھویں جلد صحابیات کے تراجم پر مشتمل ہے جن کی تعداد (۱۵۳۵) ہے حیدرآباد دائرۃ المعارف سے بھی چھپ چکی ہے، اور مصر سے بھی طبع ہو چکی ہے۔

(۸) الرياض المستطابة في جملة من روى في الصحيحين من الصحابة:

از شیخ یحییٰ بن ابوبکر عامرینی (المولود ۸۱۶ھ وفات ۸۹۳ھ) اس میں ان صحابہ کرامؓ کا تذکرہ ہے جن سے صحیحین میں روایت ہے، مصنف نے حروف تہجی کے لحاظ

سے اس کو مرتب کیا ہے، یہ نہایت مفید رسالہ ہے۔ ۱۳۰۳ھ میں ہندوستان میں چھپ چکا ہے۔

(۹) دُرُ السَّحَابَةِ مِنْ دَخْلِ مِصْرٍ مِنَ الصَّحَابَةِ؛

از حافظ جلال الدین سیوطی (۸۳۹ھ م ۹۱۱ھ) یہ ایک مختصر رسالہ ہے، جو "حسن المحاضرہ" کے ساتھ مصر سے چھپ چکا ہے اور اب علیحدہ سے بھی طبع ہو گیا ہے۔

(۱۰) البدر المنير في صحابة البشير النذير؛

از شیخ محمد قائم بن صالح سندھی حنفی قادری، ان کا سن وفات متعین طور سے معلوم نہ ہو سکا، البتہ ۱۱۴۵ھ سے قبل مصنف باحیات تھے، انہوں نے اپنی کتاب میں ان صحابہ کرام کا ذکر کیا ہے جن کی صحابیت کسی روایت یا اور کسی ذریعہ سے معلوم ہو سکی ہے، اس کا قلمی نسخہ قاہرہ کے کتب خانہ "دار الکتب المصریہ" میں موجود ہے۔

② تاریخ رجال کی اہم کتابیں

(۱) تاریخ الرواة؛

از امام بیہقی بن معین (المولود ۱۵۸ھ المتوفی ۲۳۳ھ) مصنف نے اس کو حرفت معجم پر مرتب کیا تھا۔ معجم المصنفین کے مصنف نے ان کی دو اور کتابوں "معرفۃ الرجال" اور "التاریخ والخلل" کا بھی ذکر کیا ہے۔ جو جامعہ ام القریٰ سے احمد نوبت سیف کی تحقیق کے ساتھ چھپ چکی ہے۔

(۲) التاریخ

از امام احمد بن محمد حنبل (المولود ۱۶۳ھ وفات ۲۴۱ھ)

(۳) التاریخ الكبير

از امام ابو عبد اللہ محمد بن اسماعیل بخاری (المولود ۱۹۳ھ وفات ۲۵۶ھ) یہ نہایت جامع کتاب ہے، اس کو مصنف نے حروف بحکم کی ترتیب پر مرتب کیا ہے اور عہد صحابہ سے اپنے دور تک تقریباً چالیس ہزار رجال حدیث کے حالات قلبند کئے ہیں، ان میں مرد، عورت، ضعیف و ثقہ سب شامل ہیں۔

امام موصوف نے اٹھارہ سال کی عمر میں مدینہ منورہ کی چاندنی راتوں میں اس عظیم الشان کتاب کو تصنیف فرمایا ہے۔ علامہ تاج الدین سبکی فرماتے ہیں کہ اس میں بھی امام صاحب کو (بہ لحاظ جامعیت) شرف اولیت حاصل ہے، ان کے بعد جن لوگوں نے تاریخ رجال، اسما، و کئی پرکتا میں لکھی ہیں، سب ان کے خوشہ چین ہی ہیں۔ حروف اول کے بعد کتاب میں ترتیب قائم نہ رہ سکی، نیز جرح و تعدیل سے بہت کم تعرض کیا ہے، البتہ جب صحابی کا نام آیا ہے تو اس کی طرف اشارہ کر دیا ہے۔

آٹھ ضخیم جلدوں میں دائرۃ المعارف حیدرآباد سے طبع ہو چکی ہے، نیز مصنف کی التاریخ الوسط و التاریخ الصغیر بھی ہے، التاریخ الصغیر ہندوستان میں ایک جلد میں چھپ چکی ہے۔

(۴) الهدایة والارشاد فی معرفة اهل الثقة والسداد:

از ابو نصر احمد بن محمد بن حسین کلابازی (المولود ۲۳۲ھ وفات ۳۹۸ھ) اس میں

مصنف نے ان لوگوں کا ذکر کیا ہے جن سے امام بخاری نے اپنی صحیح " میں روایات کی تخریج کی ہے ، اس کا قلمی نسخہ دارالکتب المصریہ قاہرہ میں موجود ہے ۔

(۵) تاریخ نیشابور

از محمد بن عبد اللہ حاکم نیشاپوری کی کتاب ہے جو ابن ابی عمیر سے مشہور میں ان کی ولادت ۳۲۱ھ اور وفات ۳۸۷ھ میں ہوئی ، علامہ تاج الدین سبکی فرماتے ہیں " میرے نزدیک یہ نہایت مفید کتاب ہے ، جو شخص اس کتاب پر نظر ڈالے گا " وہ مصنف کے مختلف فنون پر عبور کی شہادت دے گا ۔

(۶) تاریخ بغداد

یہ ابو بکر احمد بن علی بن ثابت بن احمد بغدادی شافعی (د ۳۹۲ھ م ۴۶۳ھ) کی جلیل القدر اور نہایت مفید و مشہور کتاب ہے ، اس میں مصنف نے بغداد کی شخصیات اور وہاں آنے والوں کا تذکرہ اور مختلف فوائد لکھے ہیں ، اسکو مصنف نے حروف تہجی پر مرتب کیا ہے ، اس میں ثقات ، ضعفاء ، و متروکین کا ذکر ہے ، یہ کتاب (۷۸۳۱) حضرات کے تذکروں پر مشتمل ہے ، قاہرہ سے ۱۲۳۹ھ (۱۸۲۳ء) میں چودہ جلدوں میں چھپ چکی ہے ۔

(۷) الجمع بین رجال الصحیحین

یہ حافظ ابو الفضل محمد بن طاہر مقدسی جو قیسرانی شیبانی سے مشہور ہیں (المولود ۴۳۹ھ المتوفی ۵۵۵ھ) مصنف نے اس کتاب میں ابو نصر کلابازی اور ابو بکر احمد بن علی الصہبانی کی کتابوں سے صحیحین کے رجال کو جمع کر دیا ہے ، دو جلدوں میں ہندستان

۱۳۲۳ھ میں چھپ چکی ہے۔

(۸) المغنی فی اسماء رجال الحدیث :

شیخ محمد طاہر بیٹنی۔ یہ تقریب التہذیب کے حاشیہ پر ۱۳۲۲ھ میں حیدرآباد میں چھپ چکی ہے۔

(۹) تاریخ دمشق :

از حافظ ابو القاسم علی بن حسین (ابن عساکر) دمشق (۴۹۹ھ تا ۵۷۱ھ) یہ نہایت عظیم الشان اور جامع کتاب تھی، اسٹی سے زائد جلدوں میں تھی، اس کی ۳۷ جلدیں قاہرہ کے مشہور کتب خانہ "دارالکتب المصریہ" میں موجود ہے، شیخ عبدالقادر بدران نے اس کی اسانید و کمرات کو حذف کر کے اختصار کیا ہے اور اپنی اس مختصر کا نام "تہذیب تاریخ ابن عساکر" رکھا ہے، اس کی سات جلدیں دمشق سے ۱۳۲۹ھ میں شائع ہو چکی ہیں۔ تاریخ دمشق کا اکثر حصہ بھی شائع ہو چکا ہے۔

(۱۰) کتاب الکمال فی اسماء الرجال :

از ابو القاسم عبدالکریم بن محمد رافعی قزوینی (المولود ۵۵۷ھ وفات ۶۲۳ھ) یہ قزوین کی خصوصیات اور وہاں کے اخبار و آثار اور جو صحابہ کرام و تابعین وہاں ارد ہوئے، ان کے حالات اور وہاں کے ممتاز اہل علم و درس کے تذکروں پر مشتمل ہے مصنف نے حرف معجم کی ترتیب پر اس کو مرتب کیا ہے، اس کا قلمی نسخہ چار جلدوں میں "دارالکتب المصریہ" میں موجود ہے۔

(۱۱) تہذیب الکمال فی اسماء الرجال :

از حافظ جمال الدین ابوالحجاج یوسف بن عبدالرحمن مزنی دمشق (المولود ۶۵۴ھ

وفات ۱۲۴۲ھ ایہ کتاب درحقیقت حافظ عبدالغنی مقدسی کی ”الکمال فی اسماء الرجال“ جو صحیحین اور سنن اربعہ کے رجال پر مشتمل ہے اس کی تہذیب ہے، علامہ مزنی نے اپنی تہذیب میں راویانِ علم و حاطانِ آثار اور ہر جماعت کے اکثر اہل علم کا تذکرہ حروفِ معجم پر مرتب کیا ہے، پھر اخیر میں عورتوں کا تذکرہ لکھا ہے۔ مصنف کو اس کتاب کی تالیف میں ۱۲۵۰ھ سے ۱۲۶۲ھ تک کا عرصہ لگ گیا۔ یہ کتاب بارہ جلدوں میں ہے، اس کا قلمی نسخہ ”دارالکتب المصریہ“ میں موجود ہے، اور اب طبع ہو چکی ہے۔

حافظ علاء الدین مغلطائی (المولود ۱۱۶۹ھ وفات ۱۲۶۶ھ) نے حافظ مزنی کی تہذیب الکمال کا ۱۳ جلدوں میں استدراک لکھا ہے، اور ان کی کتاب کا نام ”تذہیب التہذیب الکمال فی اسماء الرجال“ ہے۔

(۱۲) تذہیب تہذیب الکمال:

از حافظ محمد بن احمد بن عثمان ذہبی (المولود ۱۱۶۳ھ وفات ۱۲۴۸ھ) اس میں مصنف نے علامہ مزنی کی ”تہذیب الکمال“ کا اختصار کیا، پھر اس اختصار کا بھی اختصار کیا ہے، اور اس کا نام ہے ”الکاشف عن رجال الکتب الستہ“ اس میں صرف ان رواۃ کا تذکرہ ہے جن کی روایات کی تخریج صحاح ستہ میں کی گئی ہے، اور ان کی وفیات کا تذکرہ ہے، جن کتابوں میں ان کی روایت ہے ان کے رموز بھی بتا دیتے ہیں۔ حروفِ معجم پر مصنف نے اس کو مرتب کیا ہے، مدرسہ مظاہر العلوم سہارنپور کے کتب خانہ میں ”الکاشف“ کا قلمی نسخہ موجود ہے۔

(۱۳) تلخیص الاسلام و طبقات المشاہیر و الاعلام:

از علامہ ذہبی، مصنف نے اس کتاب میں حوادث و وفیات دونوں کو ذکر کیا

ہے، اور سنین کے اعتبار سے مرتب کیا ہے، اس کی ابتدا پہلی صدی ہجری سے ہوئی ہے اور انتہا (۱۰۰۰) پر ہے، مصنف نے اس کو ستر طبقات پر تقسیم کیا ہے اور ہر طبقہ کے لئے دس سال رکھے ہیں، البتہ ہر طبقہ کے اسماء کو حروف تہجی کے لحاظ سے اور حوادث کو سنین کے اعتبار سے مرتب کیا ہے، یہ کتاب ۳۵ جلدوں میں تھی۔ اس کی ۲۲ جلدیں "دار الکتب المصریہ" میں موجود ہیں، صرف ۵ جلدیں مصر سے ۱۳۶۶ء میں طبع ہو سکی ہے۔

علامہ موصوف نے اپنی تاریخ کے کئی اختصار خود کئے ہیں جس میں "سیر اعلام النبلاء" جو چار جلدوں میں ہے، اس کی تین جلدیں مصر سے طبع ہو چکی ہیں۔

(۱۳) التذکرۃ برجال العشرۃ،

از محمد بن علی بن حمزہ حسینی دمشقی (المولود ۵۱۵ھ المتوفی ۵۶۵ھ) مصنف نے اپنے شیخ علامہ مزی کی کتاب "تہذیب الکمال" میں چار کتابوں کے رجال کا مزید اضافہ کیا ہے، وہ کتابیں یہ ہیں، "موطا" مسند شافعی، "مسند احمد" مسند ابی حنیفہ لمحیی بن محمد بن خسر و۔ حافظ بن حجر عسقلانی کے سامنے یہ کتاب موجود تھی، اس کا ذکر "تعمیل المنفعة" کے مقدمہ میں کیا ہے۔

(۱۵) تعجیل المنفعة بزوائد رجال الائمة الاربعۃ،

از حافظ بن حجر عسقلانی حیدرآباد سے ۱۳۲۳ھ میں چھپ چکی ہے۔

(۱۶) تہذیب التہذیب،

از حافظ شہاب الدین ابوالفضل احمد بن علی بن حجر عسقلانی (المولود ۵۶۳ھ وفات ۵۵۲ھ) اس میں مصنف نے علامہ مزی کی "تہذیب الکمال" کی تلخیص کی ہے، اور بہت سے فوائد کا اضافہ کیا ہے، حیدرآباد دکن سے دو مرتبہ ۱۲ جلدوں میں شائع ہو چکی

ہے، مگر آج کل نایاب ہو رہی ہے لیکن اہل علم میں بہت زیادہ متداول بھی ہے۔ تہذیب الکمال میں بڑے بڑے ان فقہاء و محدثین کا تذکرہ ہے جو امام اعظم ابوحنیفہؒ یا ان کے اصحاب میں سے کسی کے شاگرد ہیں، مگر حافظ ابن حجر عسقلانی نے ان کے ذکر و حدیث کو دیا ہے، اسی وجہ سے حضرت مولانا انور شاہ صاحب فرماتے تھے کہ ”رجال صنفیہ کو جس قدر نقصان حافظ نے پہنچایا اور کسی نے نہیں۔“

(۱۷) تقریب التہذیب :

یہ بھی حافظ بن حجر کی کتاب ہے جو انہوں نے اپنی کتاب ”تہذیب التہذیب“ سے اختصار کیا ہے، ہندوستان میں ۱۲۷۰ھ میں دو جلدوں میں چھپ چکی ہے، اس کے حاشیہ پر شیخ محمد طاہر ٹٹنی کی ”الغنی فی اسماء رجال الحدیث“ بھی ہے، اب تو متعدد بار قاہرہ سے چھپ چکی ہے۔

(۱۸) اسعاف المبتطأ برجال المؤطا :

حافظ جلال الدین سیوطی کی کتاب ہے، ہندوستان و مصر دونوں جگہوں سے چھپ چکی ہے۔

③ کتب طبقات

یہ وہ کتابیں ہیں جن کے مصنفین نے رجال کے مختلف طبقات قائم کئے ہیں اور ان کے حالات طبقہ بعد طبقہ اپنے عہد تک بیان کیا ہے، اس طرز پر جو کتابیں لکھی گئی ہیں، ان میں سے مشہور و اہم حسب ذیل ہیں۔

(۱) الطبقات الکبریٰ :

از مؤرخ محمد بن سعد بن شیبہ کاتب واقفی (المولود سنہ ۱۶۸ھ و المتوفی سنہ ۲۴۱ھ) ابن عبد نے پہلے رسول اللہ صلی اللہ علیہ وسلم کی سیرت لکھی، اس کے بعد صحابہ کرام کے تراجم طبقات کے لحاظ سے لکھے، پھر تابعین اور ان کے بعد کے علماء کے حالات اپنے عہد تک لکھے ہیں، یہ اپنے موضوع پر نہایت عمدہ و بہترین کتاب ہے۔ تاریخ و رجال کے اہم و مسند ترین مصادر میں اس کا شمار ہے۔ اس کی آخری جلد عورتوں کیلئے مخصوص ہے، سب سے پہلے لندن میں ۱۲ جلدوں میں طبع ہوئی، اب مصر و بیروت سے بھی آٹھ جلدوں میں چھپ چکی ہے، آخری جلد میں مصنف نے تراجم کی مفصل فہرست بھی لکھ دی ہے جس سے مراجعت میں سہولت رہتی ہے۔

(۲) طبقات الرواة

از حافظ ابو عمر و خلیفہ بن خیاط شیبانی عصفری (م سنہ ۲۴۱ھ) جو امام بخاری کے شیوخ میں ہیں۔ یہ کتاب آٹھ اجزاء پر مشتمل ہے، اس کا قلمی نسخہ مکتبہ ظاہریہ دمشق اور دارالکتب المصریہ قاہرہ میں موجود ہے۔

(۳) طبقات التابعین

امام مسلم بن حجاج قشیری (المولود سنہ ۲۴۱ھ و المتوفی سنہ ۲۶۱ھ)

(۴) کتاب التابعین

از حافظ محمد بن حبان بستی (المولود سنہ ۲۴۱ھ و المتوفی سنہ ۳۵۴ھ) مصنف کی اتباع التابعین اور "اتباع التابعین" یہ دونوں کتابیں بھی پندرہ اجزاء میں تھیں۔

(۵) طبقات المحدثین والرواة

از حافظ ابو نعیم احمد بن عبد اللہ بن احمد اصہبہانی (المولود ۳۳۶ھ المتوفی ۴۲۳ھ)

(۶) طبقات الحافظات تذکرۃ الحافظ،

از حافظ شمس الدین ذہبی (م ۴۳۰ھ) یہ چار ضخیم جلدوں میں ہے اور الرتۃ المعاری
حیدرآباد سے کمرطبع ہو کر شائع ہو چکی ہے، یہ صحابہ سے لے کر مؤلف کے دور تک
کے حفاظ حدیث کے تذکرہ پر مشتمل ہے، گیارہ طبقات قائم کئے ہیں۔
دیباچہ میں لکھتے ہیں کہ ”یہ حاملان علم نبوی کی عدالت بیان کرنے والوں کا تذکرہ ہے
جن کے اجتہاد پر توثیق و تضعیف اور تصحیح و تزئین رکھوٹ بیان کرنا، میں رجوع کیا
جاتا ہے۔“ حافظ موصوف نے تمام کتاب میں اس اصول کو ملحوظ رکھا ہے اور کسی ایسے
شخص کا ترجمہ نہیں لکھا کہ جو علم حدیث میں حافظ شمار نہ کیا جاتا ہو، چنانچہ ابن قتیبہ
کے متعلق جو لغت و عربیت کے مشہور امام ہیں اور علم حدیث میں بھی ان کی بعض سے
تصنیفات موجود ہیں، یہ لکھتے ہیں:-

ابن قتیبہ من اوعیة العلم	ابن قتیبہ علم کا مخزن ہیں، لیکن حدیث
لکنہ قلیل العمل بالحدیث	میں ان کا کام تھوڑا ہے۔ اس لئے میں
فلما اذکرہ	نے ان کا ذکر نہیں کیا۔

اور خارجہ بن زید اگرچہ فقہا، سبعہ میں شمار کئے جاتے ہیں لیکن ان کے متعلق بھی صاف
تصریح کر دی ہے کہ چونکہ وہ قلیل الحدیث تھے، اس لئے میں نے ان کو حفاظ حدیث
میں شمار نہیں کیا، اسی طرح ان لوگوں کا تذکرہ بھی اس کتاب میں نہیں لکھا کہ جو اگرچہ
حدیث کے حافظ تھے مگر محدثین کے نزدیک متروک الروایۃ خیال کیے جاتے تھے،
چنانچہ ہشام بن کلبی اور واقدی وغیرہ کے حفاظ حدیث ہونے کے باوجود متروک
الروایۃ ہونے کی وجہ سے ان کو حفاظ حدیث میں نہیں شمار کیا ہے۔

(۷) ذیل تذکرۃ الحفاظ :

از ابوالمحسن حسینی دمشقی المتوفی ۶۶۵ھ، یہ حافظ ذہبی کی مذکورہ بالا کتاب کا ذیل ہے اور اس میں اُن حفاظ حدیث کا تذکرہ ہے جن کا ذکر حافظ ذہبی سے رہ گیا ہے، یہ کتاب دمشق سے طبع ہو چکی ہے۔

(۸) لحظہ الاحاط بذیل طبقات الحفاظ :

از حافظ تقی الدین بن فہد المتوفی ۸۱۱ھ، یہ کتاب بھی تذکرۃ الحفاظ کا ذیل ہے دمشق سے طبع ہو کر شائع ہو چکی ہے۔

(۹) طبقات الحفاظ :

از حافظ جلال الدین سیوطی المتوفی ۹۱۱ھ، یہ حافظ ذہبی کے تذکرۃ الحفاظ کی تلخیص ہے، لیکن کہیں کہیں تراجم میں مفید اضافے کئے گئے ہیں، عرصہ ہوا یورپ سے طبع ہو چکی ہے۔

(۱۰) ذیل طبقات الحفاظ :

از حافظ سیوطی، یہ بھی حافظ ذہبی کی تذکرۃ الحفاظ کا ذیل ہے۔ اس میں حافظ ذہبی کے معاصرین سے لے کر اپنے دور تک کے حفاظ حدیث کا تذکرہ ہے، دمشق سے یہ کتاب بھی طبع ہو چکی ہے۔

نوٹ :- حسینی، ابن فہد، اور سیوطی ان تینوں کے ذیل "مجموعہ تذکرۃ الحفاظ" کے نام سے محدث کوثری کی تصحیح و تعلق کے ساتھ دمشق کے مطبع التوفیق سے ۱۳۳۶ھ میں ایک ضخیم جلد کے اندر شائع ہوئے ہیں۔

③ اسماء و کنیٰ و القاب پر اہم تصنیفات

محدثین کرام نے جس طرح راویان حدیث کے تراجم و احوال پر کتابیں تصنیف کیں، اسی طرح ان حضرات نے اس ضرورت کے پیش نظر کہ باہم ان کے ناموں میں اشتباہ و التباس نہ پیدا ہو سکے، اسماء و کنیٰ و القاب پر کثرت کتابیں لکھی ہیں، ان میں سے چند کتابوں کا اجمالی تعارف ہم یہاں کر رہے ہیں۔

(۱) الاسماعی و الکنیٰ :-

از علی بن عبداللہ بن جعفر مدنی (المولود ۱۶۱ھ و المتوفی ۲۲۳ھ) یہ آٹھ اجزاء پر مشتمل تھی۔

(۲) الاسماء و الکنیٰ :-

از امام احمد بن حنبل (۱۶۴ھ م ۲۴۱ھ)

(۳) الکنیٰ :-

اس نام کی بہت سے ائمہ امام بخاری و امام نسائی و عبدالرحمن بن ابی حاتم وغیرہ کی کتابیں ہیں۔

(۴) کتاب الکنیٰ و الاسماء :-

از امام مسلم بن حجاج (المولود ۲۰۴ھ و المتوفی ۲۶۱ھ)

(۵) الکنیٰ و الاسماء :-

از ابو بشر محمد بن احمد بن حماد بن سعد انصاری دولابی (المولود ۲۲۳ھ المتوفی ۳۲۰ھ) یہ بڑی جامع کتاب ہے، ہندوستان میں دو جلدوں میں ۳۲۲ھ و ۳۲۳ھ میں طبع ہو کر شائع ہو چکی ہے۔

(۶) الاسماء والکنیٰ۔

از حاکم کبیر ابو احمد محمد بن احمد نیشاپوری (المولود ۲۸۵ھ و المتوفی ۳۴۵ھ) یہ کتاب ۱۳ جلدوں میں تھی۔

(۷) فتح الباب فی الکنیٰ واللقاب۔

از ابو عبد اللہ محمد بن اسحاق ابن مندہ الصہبانی (المولود ۳۱۵ھ و المتوفی ۳۹۵ھ) یہ البانیہ سے مستشرق دی و درنج کی تعلق کے ساتھ طبع ہو چکی ہے۔

(۸) المؤتلف والمختلف فی اسماء نقلہ الحدیث :

(۹) المشتبه فی النسبة :

یہ دونوں کتابیں امام ابو محمد عبد الغنی بن سعید اسدی مصری (المولود ۲۳۲ھ و المتوفی ۳۰۹ھ) کی تصنیف ہیں اور دونوں ایک جلد میں ہندوستان میں ۱۳۲۶ھ میں طبع ہو چکی ہیں۔

(۱۰) الاکمال فی رفع الاریاب عن المؤتلف والمختلف

من الاسماء والکنیٰ والانساب

از حافظ امیر ابو نعیم علی بن ہبہ اللہ بن ہبہ (ابن ماکولا) بغدادی (و متوفی ۳۸۶ھ) یہ نہایت قیمتی کتاب ہے، مصنف نے عبد الغنی ازدی کی دونوں کتابوں اور خطیب

بغدادی کی کتب کو پیش نظر رکھا ہے، مورخ ابن خلکان نے اس کو بے نظیر کتاب قرار دیا ہے، معلوم ہوا ہے کہ حیدرآباد سے طبع ہو رہی ہے، اب تک ۵ جلدیں چھپ چکی ہیں۔

(۱۱) المستدرک علی الاکمال لابن ماکولا :

از حافظ محمد بن عبدالغنی بغدادی (ابن نقط) التونی ۶۲۵ھ۔

(۱۲) المشبه فی اسماء الرجال :

از حافظ محمد بن احمد عثمان ذہبی (المولود ۳۶۳ھ، ۳۷۴ھ) یہ کتاب متقدمین ابن ماکولا، ابن نقط، ابن یعلیٰ فرنی وغیرہ متقدمین کی کتابوں کا خلاصہ ہے، نیز علامہ موصوف نے بھی خود اضافہ کیا ہے، یہ کتاب لندن سے ۱۸۳۳ھ و ۱۸۸۱ھ میں دکتور مشرق "دوونج" کے مقدمہ کے ساتھ شائع ہو چکی ہے۔

(۱۳) تحفة ذوی الالاب فی شکل الاسماء والنسب :

از ابن خطیب و ہرثمہ محمد بن احمد ہمدانی (المولود ۵۰۵ھ، التونی ۵۸۳ھ) مصنف نے ۵۸۳ھ میں اس کو تالیف کیا تھا، لندن سے ۱۹۰۹ھ میں البانی زبان میں مقدمہ کے ساتھ طبع ہو چکی ہے۔

(۱۴) نزہة الالباب فی الالقاب :

از حافظ بن حجر عسقلانی، اس کا قلمی نسخہ دارالکتب المصریہ میں موجود ہے۔

⑤ انساب پراہم و مشہور کتب

(۱) ما اتفق من اسماء المحدثین وانسابہم غیر ان فی بعضہ زیادۃ حروف واحد
از ابوبکر احمد بن علی بن ثابت خطیب بغدادی (المولود ۳۹۲ھ المتوفی ۴۶۳ھ)
اس کا قلمی نسخہ دارالکتب المصریہ میں موجود ہے۔

(۲) اقتباس الانوار والالتماس الازہار فی انساب الصحابة ویراة الآثار:

از محمد عبداللہ بن علی محی اندسی جو رشاطی سے مشہور ہیں (المولود ۳۶۶ھ المتوفی
۴۴۲ھ) یہ نہایت عمدہ و بہتر کتاب تھی اور اہل علم نے اس کی تعلق بھی کی ہے۔

(۳) الانساب المتفقۃ فی النخط المتماثلۃ فی النقط والضبط:

از شیخ محمد بن ظاہر مقدسی (المولود ۴۸۸ھ المتوفی ۵۰۷ھ) ان کے شاگرد محمد بن
ابوبکر اصہبہانی نے اس پر ذیل لکھا ہے، اور یہ دونوں لندن سے ۱۸۶۵ء میں ایک
جلد میں طبع ہو چکی ہیں۔

(۴) الانساب:

از تاج الاسلام سعید عبدالکریم بن محمد بن ابوالمظفر تمیمی سمعانی (المولود ۵۰۶ھ
متوفی ۵۶۲ھ) اس کتاب میں مصنف نے رجال کے انساب اور جن کے تراجم
لکھے ہیں ان کے حالات اور ان کے بارے میں ائمہ فن کے جرح یا تعدیل کے اقوال

نیز ان کے شیوخ و تلامذہ کا ذکر بھی کیا ہے، حروف معجم پر کتاب کی ترتیب رکھی ہے، مشہور مستشرق مارچ لیوس کے مقدمہ کے ساتھ ۱۹۱۳ء میں لندن سے طبع ہو کر شائع ہو چکی ہے۔

(۵) اللباب:

از علی بن محمد شیبانی جزیری (المولود ۵۵۵ھ المتوفی ۶۴۳ھ) مصنف نے سماعی کی انساب کا انتصار کیا ہے اور کچھ اضافے بھی کئے ہیں، تین جلدوں میں مصر سے ۱۳۵۶ھ و ۱۳۵۹ھ میں..... طبع ہو چکی ہے۔

⑥ کتب جرح و تعدیل

- اس فن پر علماء نے مختلف طرز پر کتابیں لکھی ہیں :-
- (۱) بعض لوگوں نے اپنی کتابوں میں صرف کذابین و ضعفاء کو ذکر کیا ہے۔
 - (۲) اور بعض حضرات نے صرف ثقات کے حالات پر کتابیں لکھی ہیں۔
 - (۳) اور بعض ائمہ نے ثقات و ضعفاء دونوں کو اپنی کتابوں میں جمع کر دیا ہے۔
- اس فن کی چند مشہور اور اہم کتابیں حسب ذیل ہیں :-

(۱) الجرح والتعدیل:

از امام احمد بن حنبل (المولود ۲۴۱ھ المتوفی ۲۴۱ھ) یہ انقرہ سے دو جلدوں میں ۱۹۶۳ء میں طبع ہو چکی ہے۔

(۲) الضعفاء:

از محمد بن عبد اللہ بن عبد الرحیم برقی زہری المتوفی ۲۳۲ھ۔

(۳) الجرح والتعديل والضعفاء:

از ابو اسحاق ابراہیم بن یعقوب سعدی جوزجانی ۲۵۹ھ۔

(۴) الضعفاء:

از امام محمد بن اسمعیل بخاری (المولود ۱۹۴ھ المتوفی ۲۵۶ھ) یہ امام بخاری کی "التاریخ الصغیر" کے ساتھ ہندوستان میں چھپ چکی ہے۔

(۵) تاریخ الضعفاء والمتروکین:

از امام حافظ ابو عبد الرحمن احمد بن علی نسائی (المولود ۲۱۵ھ المتوفی ۳۳۳ھ) اس کو مصنف نے حروف صحیحی پر مرتب کیا ہے، یہ بھی التاریخ الصغیر کے ساتھ مطبع انوار محمدی الہ آباد (ہند) میں ۱۳۲۵ھ میں یہ مجموعہ طبع ہوا تھا، امام نسائی کی اس کتاب کے اخیر میں امام موصوف کا ایک مختصر سا رسالہ رجال پردوسرا بھی ہے، امام نسائی نے اپنی کتاب میں بہت سے ثقات کو ضعیف کہہ دیا ہے حتیٰ کہ ان میں امام اعظم ابو حنیفہ کو بھی شمار کر دیا ہے، ممکن ہے کہ بعض لوگوں نے امام موصوف کے تشدد سے فائدہ اٹھا کر الحاقی عبارتوں کا اضافہ کر دیا ہے جیسا میزان الاعتدال میں امام صاحب کا ذکر الحاقی ہے۔

(۶) الجرح والتعديل:

از عبد الرحمن بن ابوجاتم بن ادريس حظلی رازی (المولود ۲۲۳ھ المتوفی ۳۲۷ھ) یہ رجال حدیث کی جرح و تعدیل کے لئے مستند ترین نہایت مہتمم باحثان کتاب ہے۔ مصنف نے جرح و تعدیل کے باب میں ائمہ فن کے اقوال کو تلاش کیا اور اس کو اپنی کتاب میں جمع کر دیا ہے، بالخصوص اپنے والد ابوجاتم رازی اور حافظ ابو زرعة رازی کے اقوال و آراء کو بکثرت نقل کیا ہے، اس لحاظ سے یہ کتاب اپنے فن میں ممتاز مقام رکھتی ہے۔ پوری کتاب (۱۸۰۵۰) تراجم پر مشتمل ہے۔ ہر راوی کی جرح و تعدیل صحیح اسانید سے ذکر کیا ہے، ایک جلد میں کتاب کا مقدمہ لکھا ہے، جس کا نام ہے (تقدمة المعرفة لکتاب الجرح والتعديل) اس میں علم جرح و تعدیل کی اہمیت اور ائمہ فن کے حالات لکھے ہیں۔ اس کتاب سے علم حدیث کا کوئی طالب علم بے نیاز نہیں ہو سکتا، حیدرآباد دائرۃ المعارف سے ۹ جلدوں میں ۱۳۷۳ھ میں کتاب طبع ہو کر شائع ہو چکی، جس میں جلد اول مقدمہ کے لئے مخصوص ہے، مصنف کی "علل الحدیث" بھی قاہرہ سے ۱۳۲۳ھ میں چھپ چکی ہے۔

(۶) الثقات:

از ابوجاتم بن حبان بستی (المتوفی ۲۵۲ھ) اس کا ناقص قلمی نسخہ "دارالکتب المصریہ" میں موجود ہے، البتہ علامہ نور الدین بیہقی (۶۸۵ھ) نے اس کتاب کو حروف تہجی پر مرتب کیا ہے، ان کی کتاب کا نام ہے "ترتیب کتاب الثقات" اس کا قلمی نسخہ مکمل دو جلدوں میں "دارالکتب المصریہ" میں موجود ہے اور اب دس جلدوں میں طبع ہو چکی ہے۔

بعض لوگوں کا خیال ہے کہ ابن حبان نے اپنی کتاب میں تساہل سے کام لیا ہے، مگر علامہ سیوطی نے اس کی تردید کی ہے اور لکھا ہے کہ ابن حبان کی خاص اصطلاح ہے کہ وہ حدیث حسن کو بھی صحیح کہتے ہیں لامشاحة فی

الاصطلاح؛ حافظ ابن حجر عسقلانی نے اپنی کتاب "تہذیب التہذیب" میں کتاب الثقات سے بہت استفادہ و نقل کیا ہے۔

(۸) الکامل فی معرفة الضعفاء المحدثین وعلل الحدیث:

از حافظ کبیر ابو احمد عبد اللہ بن محمد بن عدی جرجانی (متوفی ۳۶۵ھ) انھوں نے اپنی کتاب میں ہر اس راوی کا ذکر کیا ہے جس پر کسی محدث نے کلام کیا ہے خواہ وہ جرجان صیغین ہی کے کیوں نہ ہوں، البتہ یہ اپنے موضوع پر جامع اور اہم کتاب قرار دی گئی ہے۔ علماء متاثرین نے بکثرت اس سے نقل و استفادہ کیا ہے۔ اس لئے "میزان الاعتدال" وغیرہ میں کسی ثقہ راوی پر ابن عدی کی جرح کو دیکھ کر فیصلے میں عجلت نہ کرنی چاہئے بلکہ مزید تحقیق و تفتیش کی ضرورت ہے، اس کتاب کا ناقص نسخہ "دار الکتب المنیریہ" میں موجود ہے مگر اب یہ کتاب بھی طبع ہو چکی۔ علامہ کوثری نے ابن عدی کی اس کتاب میں ایک نقد لکھا ہے جس کا نام رکھا ہے "ابداء وجوه التعدی فی کامل ابن عدی"۔

(۹) المدخل:

از امام حاکم ابو عبد اللہ محمد بن عبد اللہ نیشاپوری (المولود ۳۲۲ھ متوفی ۳۸۵ھ) مصنف نے کتاب کے ایک حصہ میں مجروحین روایہ پر تفصیلی کلام کیا ہے۔ ۹۳۲ء میں حلب سے طبع ہو چکی ہے۔

(۱۰) کتاب الضعفاء المتروکین۔ او اسماء الضعفاء الواضعین:

از ابو الفرج عبد الرحمن بن علی: ابن الجوزی (المولود ۵۹۵ھ متوفی ۶۵۹ھ) مصنف

نے اپنی کتاب میں ان ضعفاء کا ذکر کیا ہے جو وضع حدیث کرتے تھے، یا ان پر ائمہ فن نے جرح کی ہے۔ نیز کتاب کی ترتیب حروف تہجی پر رکھی ہے، اس کا مسلمی نسخہ "دارالکتب المصریہ" میں موجود ہے۔

(۱۱) میزان الاعتدال

از حافظ شمس الدین محمد بن احمد ذہبی (المولود ۶۷۳ھ المتوفی ۷۴۸ھ) مصنف نے اپنی اس کتاب میں "ابن عدی کا طریقہ اختیار کیا ہے بلکہ ابن عدی کی کتاب کا خلاصہ درج کر دیا ہے، چنانچہ بہت سے رواۃ کے بارے میں الفاظ سبوح نقل کئے ہیں، حالانکہ ان کا شمار ثقات میں ہے اور وہ جرح سے محفوظ ہیں، جیسا کہ کتاب کے مقدمہ میں اس کی صراحت بھی کر دی ہے کہ ابن عدی وغیرہ مؤلفین نے بعض ثقات پر معمولی جرح کی ہے، اس کو میں نے بھی اس کتاب میں نقل کیا ہے، مگر میرا مقصد یہ ہے کہ بعد میں مجھ پر استدراک نہ کیا جائے، ورنہ وہ میرے نزدیک ضعیف نہیں ہیں، چنانچہ بہت سی جگہوں پر مصنف نے ابن عدی وغیرہ سے اختلاف کیا ہے اور اپنی مستقل رائے کو بھی بیان کر دیا ہے مگر علامہ موصوف کا محققین، صوفیا، و اولیائے امت پر نقد غیر معتبر ہے جب تک کہ دیگر اعتدال پسند ائمہ نے ان کی تائید نہ کی ہو۔ اسی طرح میزان الاعتدال کے بعض نسخوں میں امام عظیم کا ذکر آ گیا ہے۔ مولانا عبدالرشید نعمانی نے دلائل سے ثابت کیا ہے کہ یہ عبارت الحاتی ہے۔ ۱۳۲۵ھ میں تین جلدوں میں شائع ہوئی تھی اور اب بیروت سے نہایت عمدہ صورت میں شائع ہو چکی ہے، پوری کتاب میں (۱۰۹۰۷) تراجم ہیں۔

(۱۲) رسالة في رواة الثقات المتكلم فيهم بما لا يوجب ردّهم :

یہ بھی حافظ ذہبی کا ایک رسالہ ہے جو مہر سے ۱۹۰۶ء میں شائع ہو چکا ہے۔

(۱۳) نثر الہمیان فی معیار المیزان :

از سبط ابن العجمی مصنف نے علامہ ذہبی کی میزان الاعتدال پر استدراک کیا ہے اس کا قلمی نسخہ مؤلف ہی کے قلم کا لکھا ہوا "دارالکتب المصریہ" میں موجود ہے۔

(۱۴) الاغتباط بمعرفة في من رمى بالاختلاط :

(۱۵) التبيين لاسماء المدلسين :

(۱۶) الكشف الحثيث على من رمى بوضع الحديث :

یہ تینوں رسالے "بربان الدین ابراہیم بن محمد حلبی سبط ابن العجمی (المتوفی ۵۸۳ھ) کے ہیں، پہلے دو نوں رسالے حلب سے طبع ہو چکے ہیں۔

(۱۷) لسان الميزان :

از حافظ بن حجر عسقلانی (المولود ۳۳۰ھ، المتوفی ۵۵۲ھ) حافظ ذہبی کی "میزان" کے بہت سے ان روات کو حذف کر دیا ہے جن سے ائمہ ستہ نے روایت کی تخریج کی ہے اور "تہذیب الکمال" میں جن روات کا ذکر ہے ان کو بھی حذف کر دیا ہے اور بقیہ میزان الاعتدال کو کتاب میں شامل کر لیا ہے اور کافی اضافے بھی کئے ہیں، اس میں (۱۴۳۴۳) تراجم ہیں، ہندوستان میں ۱۳۲۹ھ میں "دائرة المعارف" حیدرآباد سے چھ جلدوں میں طبع ہو چکی ہے۔

(۱۸) طبقات المدلسین:

یہ بھی حافظ ابن حجر کی کتاب ہے، مہرے ۱۳۲۲ھ میں طبع ہو چکی ہے۔

(۱۹) الثقات ممن لم یقع فی الکتب الستة:

از زین الدین قاسم بن قطلوبغا (الولود ۸۰۲ھ التوفی ۸۶۹ھ) یہ چار جلدوں میں تھی بلکہ

(۷) کُتُبُ مَوْضُوعَاتٍ(۱) تذکرۃ الموضوعات:

از ابو افضل محمد بن طاہر مقدسی (ولود ۴۴۸ھ م ۵۰۷ھ) مصنف نے حروف تہجی پر اس کو مرتب کیا ہے اور اس میں حدیث موضوع کے علاوہ اس راوی کو ذکر کیا ہے جس کو ائمہ فن نے مجروح قرار دیا ہے۔ مہرے ۱۳۲۳ھ میں طبع ہو چکی ہے۔

(۲) الموضوعات فی الاحادیث المرفوعات:

از ابو عبد اللہ حسین بن ابراہیم ہمدانی جوزنی (م ۵۴۳ھ) بلکہ

(۳) الموضوعات الکبریٰ:

از ابو الفرج عبد الرحمن بن جوزی (الولود ۵۰۸ھ التوفی ۵۹۶ھ) یہ چار

جلدوں میں تھی، اس کی دوسری اور چوتھی جلد کا قلمی نسخہ دارالکتب المہریہ میں موجود ہے۔ اس میں مصنف نے مختلف کتابوں سے حدیثوں کو جمع کیا ہے اور ان کا موضوع ہونا بیان کیا ہے، بالخصوص 'الکامل لابن عدی الضعفاء لابن حبان' و 'العقیل والاذی اور تفسیر ابن مردویہ' طبرانی کی تینوں معاجم خطیب بغدادی اور ابو نعیم وغیرہ کی تصنیفات سے جمع کیا ہے، مگر علامہ موصوف نے بہت سی حدیثوں کے وضع کے فیصلے میں تشدد سے کام لیا ہے،

علامہ ابن جوزی نے اپنی کتاب میں بہت سی ایسی احادیث کو موضوع کہہ دیا ہے، جن کے موضوع ہونے پر کوئی دلیل نہیں ہے بلکہ فی الواقع وہ ضعیف ہیں، علامہ ذہبی کی رائے ہے کہ ابن جوزی نے بہت سی قوی و حسن روایات کو بھی کتاب الموضوعات میں داخل کر دیا ہے۔ شیخ الاسلام حافظ ابن حجر نے فرمایا ہے کہ ابن جوزی کا نقد روایات میں تشدد اور حاکم کے تساہل نے ان دونوں کی کتابوں کے نفع کو مشکل بنا دیا ہے، اس لئے کہ ان دونوں کی کتابوں کی ہر حدیث میں تساہل کا امکان ہے، پس ناقل کو ان دونوں سے نقل میں احتیاط کی ضرورت ہے، مجرد ان دونوں کی تقلید مناسب نہیں ہے۔

علامہ سیوطی نے اپنی کتاب "القول الحسن فی الذب عن السنن" میں ان سب کا جواب دیا ہے، جامع ترمذی اور دیگر صحاح وغیرہ پر علامہ ابن جوزی کے اعتراضات و جوابات معلوم کرنے کے لئے "التعقیبات علی الموضوعات" (جو چھپ چکی ہے) کا مطالعہ ضروری ہے۔

(۳) المغنی عن الحفظ والکتاب بقولہم لویصم شئ فی ہذا الباب،

از حافظ ضیاء الدین ابو حفص عمر بن بدر موصلی حنفی (المتوفی ۶۲۳ھ) قاہرہ میں چھپ چکی ہے۔

(۵) تحذیر الخواص من اکاذیب القصاص :

از حافظ جلال الدین سیوطی (المتوفی ۹۱۱ھ) مصنف نے اپنی کتاب کے نویں فصل میں زین الدین عبدالرحیم عراقی المتوفی ۷۱۵ھ کی کتاب الباعث علی الخواص عن حوادث القصاص کی تلخیص کی ہے اور دسویں فصل میں اس پر استدراک کیا ہے، مصر سے ۱۳۵ھ میں یہ کتاب بھی چھپ چکی ہے۔

(۶) اللائئ المصنوعة فی الاحادیث الموضوعة :

از حافظ جلال الدین سیوطی، مصنف نے ابن جوزی کی کتاب "الموضوعات" کا اختصار کیا ہے اور اس پر استدراک کیا ہے اور اضافے بھی کئے ہیں۔ مصر سے ۱۳۱۶ھ میں دو جلدوں میں طبع ہو چکی ہے۔

(۷) ذیل اللائی المصنوعة :(۸) النکت البدیعات :(۹) التعقیبات علی الموضوعات :

یہ تینوں کتابیں علامہ سیوطی کی ہیں، اور ہندوستان میں طبع ہو چکی ہیں۔

(۱۰) تبریة الشریعة المرفوعة عن الاخبار الشنیعة الموضوعة :

از ابو الحسن علی بن محمد (ابن عراق) کنانی (المتوفی ۹۶۳ھ) یہ نہایت جامع و مفید کتاب ہے۔ حافظ سیوطی کی "اللائئ" پر اضافہ و استدراک بھی کیا ہے، مصر سے ۱۳۵۷ھ میں دو جلدوں میں طبع ہو کر شائع ہو چکی ہے۔

(۱۱) تذکرۃ الموضوعات

(۱۲) قانون الاخبار الموضوعة والرجال للضعفاء:

از جمال الدین محمد بن طاہر بن علی بیٹی (المتوفی ۱۰۹۶ھ) یہ دونوں رسالے ایک ساتھ قاہرہ سے ایک جلد میں طبع ہو چکے ہیں۔

(۱۳) الفوائد المجموعۃ فی احادیث الموضوعۃ:

از قاضی ابو عبد اللہ محمد بن علی شوکانی (المولود ۱۱۷۳ھ المتوفی ۱۲۵۵ھ) سلف کی کتابوں سے مصنف نے استفادہ کیا ہے، مگر بعض روایتوں کے وضع کے فیصلے میں تشدد سے کام لیا ہے، مولانا عبدالحی لکھنوی نے اپنی کتاب "ظفر الامانی" میں اس پر نقد کیا ہے، مہر سے یہ کتاب ۱۲۸۰ھ (۱۹۶۰ء) میں چھپ چکی ہے۔

(۱۴) تحذیر المسلمین فی الاحادیث الموضوعۃ علی سید المرسلین:

از عبد اللہ محمد بشیر ظافر مالکی ۱۳۲۵ھ اس میں مصنف نے ان روایتوں کو ذکر کیا ہے جو لوگوں کی زبانوں پر مشہور ہو گئی ہیں اور حروف تہجی پر اس کو مرتب کیا ہے، مقدمہ کتاب میں کتب موضوعات کا تعارف بھی کرایا ہے، مہر سے ۱۳۲۵ھ (۱۹۰۲ء) میں چھپ چکی ہے۔

(۱۵) الموضوعات الکبیر:

از ملا علی قاری (۱۰۱۴ھ) میں ہندوستان میں طبع ہو چکی ہے۔

(۱۶) رسالة للامام الصنعانی:

(۱۷) اللؤلؤ المرصوع فيما لا اصل له او باصله موضوع،

لشیخ محمد بن ابی الحسان الحسینی۔ یہ رسالہ اوپر ولے رسالہ کے ساتھ چھپ چکا ہے۔

(۱۸) الاحادیث المرفوعة في الاخبار الموضوعية؛

از مولانا عبدالحی لکھنوی المتوفی ۱۳۰۴ھ عرصہ ہوا لکھنؤ سے طبع ہو چکی ہے۔

نوٹ: علماء کی بہت سی ایسی بھی تالیفات ہیں جن میں ان روایات کو جمع کیا گیا ہے جو لوگوں میں مشہور ہو گئی ہیں، اسی طرح ان کا مقام و درجہ، قومی ہیں یا ضعیف یا موضوع، ان باتوں کو بھی ان کتابوں میں بیان کیا گیا ہے، ان کتابوں میں خصوصیت سے حافظ سخاوی کی المقاصد الحسنیہ زیادہ اہم ہے۔

(۱) المقاصد الحسنیہ فی بیان کثیر من الاحادیث المشہورۃ علی اللسنۃ؛

از حافظ محمد بن عبد الرحمن سخاوی المولود ۱۲۳۸ھ المتوفی ۱۲۹۲ھ اس کو مصنف نے حروفِ ہجی پر مرتب کیا ہے جس طرح کی ابواب پر ترتیب دی ہے، نہایت عمدہ و مفید کتاب ہے، ۱۹۵۶ء میں مصر سے اور ہندوستان و بغداد سے شائع ہو چکی ہے۔

ہم نے کتب اسما، الرجال و جرح و تعدیل کے تعارف میں اختصار و اجمال سے کام لیا ہے، بہر حال اس سے اندازہ لگایا جاسکتا ہے کہ مسلمانوں نے اپنے پیغمبر علیہ الصلوٰۃ والسلام کی تعلیمات کو محفوظ رکھنے کے لئے کیا غیر معمولی کوششیں صرف کی ہیں۔ بس اسی پر اس رسالہ کو ختم کرتا ہوں۔

حق تعالیٰ شانہ سے دعا ہے کہ وہ اس حقیر کوششوں کو قبول فرمائے اور اس ناکارہ کی سیئات کو درگزر نہ کرے حضور اقدس صلی اللہ علیہ وسلم کی محبت و

اتباع کی دولت سے نوازے، اور اس کتاب کو حیات جاوداں عطا فرما کر مزید
 حدیث پاک کی خدمت کا موقع عطا فرمائے، وَمَا ذَلِكْ عَلَى اللَّهِ بِعَزِيزٍ وَلَا خِرٌ
 دَعَوْنَا أَنْ الْحَمْدُ لِلَّهِ رَبِّ الْعَالَمِينَ ۝

خَاتَمُ الْخَيْرِ النَّبِيِّ

تَقِيُّ الدِّينِ نَدْوَى مِظَاهِرِي

روز دوشنبہ ۲۱ ربیع الاول ۱۳۸۶ھ ہجری

کتاب کے اہم مراجع و مصادر

- ۱- اختصار علوم الحدیث، حافظ ابن کثیر
- ۲- الاعلان بالتویح لمن ذم التاريخ، حافظ محمد بن عبد الرحمن سخاوی
- ۳- الاعتدال فی مراتب الرجال، حضرت الاستاذ مولانا محمد زکریا صاحب رحمۃ اللہ علیہ
- ۳- الاجوبۃ الفاضلۃ للاسئله العشرۃ الكاملۃ { از مولانا ابوالخٹا عبدالحی
مع تعلیق عبد الفتاح ابو غدہ { لکھنؤی (م ۱۳۰۲ھ)
- ۵- الأعلام، از خیر الدین زرکلی
- ۶- البداية والنهاية، ابوالفداء عماد الدین اسمعیل بن کثیر
- ۷- الباعث الحثیث شرح اختصار علوم الحدیث، از حافظ ابن کثیر
- ۸- تدریب الراوی، حافظ جلال الدین سیوطی
- ۹- تذکرۃ الحفاظ، حافظ شمس الدین ذہبی
- ۱۰- تمهذیب التمهذیب، حافظ ابن حجر عسقلانی
- ۱۱- توجیہ النظر الی اصول الاشراف، شیخ طایر جزائری
- ۱۲- تدوین حدیث، مولانا مناظر حسن گیلانی
- ۱۳- التعقیبات علی الموضوعات، حافظ سیوطی

- ۱۳- مقدمة المعرفة لكتاب الجرح والتعديل، عبد الرحمن بن ابى حاتم رازى -
- ۱۵- تذكرة الموضوعات، طاعلى قارى
- ۱۶- تحفة الكملة على تحفة الطلبة، مولانا عبدالحى كهنوى
- ۱۷- توضيح الافكار لمعانى تنقيح الانظار، محمد بن اسماعيل امير صنعانى
- ۱۸- جامع ترمذى، از امام ترمذى
- ۱۹- جامع بيان العلم وفضله، حافظ ابن عبد البر مالکى
- ۲۰- الجرح والتعديل، ابن ابى حاتم -
- ۲۱- خطبات مدراس، علامه سيد سلیمان ندوى
- ۲۲- سنن ابن ماجه، امام ابن ماجه
- ۲۳- صحيح بخارى، امام محمد بن اسماعيل بخارى
- ۲۴- صحيح مسلم، امام مسلم بن حجاج -
- ۲۵- سنن دارى،
- ۲۶- السنة قبل التدوين، محمد عجاج خطيب
- ۲۷- سير اعلام النبلاء، علامه ذهبي
- ۲۸- السنة ومكانتها فى التشريع الاسلامى، داکتر مصطفیٰ سباعى مرتوم
- ۲۹- شرح الفية الحديث، حافظ عراقى
- ۳۰- شرح نخبة، حافظ بن حجر عسقلانى
- ۳۱- شمائل ترمذى، امام ترمذى
- ۳۲- رياض الصالحين، علامه نووى
- ۳۳- الرفع والتكميل (مع تعليق عبد الفتاح ابو غدة)، مولانا عبدالحى كهنوى
- ۳۴- الرسالة المستطرفة، ابو جعفر كسانى
- ۳۵- ظفر الامانى، مولانا عبدالحى كهنوى
- ۳۶- الطبقات الشافعية الكبرى، علامه تاج الدين سبکى

- ۲۷۔ الطبقات الكبرى: ابن سعد
- ۲۸۔ عین الاصابة فيما استدرأته عائشة على الصحابة، للسيوطي
- ۲۹۔ فتح الباری بشرح صحیح البخاری، حافظ بن حجر عسقلانی
- ۳۰۔ فتح الملہم، مولانا شبیر احمد عثمانی
- ۳۱۔ فتح المغیث بشرح الفیہ الحدیث، حافظ سخاوی
- ۳۲۔ فوائج الرحموت، مولانا عبدالعلی بحر العلوم
- ۳۳۔ الفرق بین الفرق، عبدالقادر بن محمد بغدادی
- ۳۴۔ الکفایة فی علم الروایة، خطیب بغدادی
- ۳۵۔ کشف الظنون، علامہ طیبی
- ۳۶۔ کتاب العلل، امام ترمذی
- ۳۷۔ قواعد التحدیث، علامہ جمال الدین تاقی
- ۳۸۔ القول المسدد فی الذب عن المسند، حافظ بن حجر عسقلانی
- ۳۹۔ لسان المیزان، حافظ بن حجر عسقلانی
- ۵۰۔ لامع الدراری شرح بخاری، از حضرت مولانا محمد زکریا صاحب رحمۃ اللہ علیہ
- ۵۱۔ مفتاح الجنة، جلال الدین سیوطی
- ۵۲۔ مسند امام احمد:
- ۵۳۔ ہدی الساری مقدمة فتح الباری، حافظ بن حجر عسقلانی
- ۵۴۔ معرفة علوم الحدیث، حاکم ابو عبد اللہ نیشاپوری
- ۵۵۔ المنتقى في منهاج الاعتدال، حافظ ابن تیمیہ
 حافظ ذہبی نے منہاج السنہ کا اختصار کیا ہے
- ۵۶۔ مصادر الشعر الجاهلی، دکتور صادم الدین امرد
- ۵۷۔ مناقب احمد: علامہ ابن جوزی
- ۵۸۔ مقدمة تحفة الاحوذی، مولانا عبدالرحمن مبارک پوری

- ٥٩- ميزان الاعتدال ، علامه زسبی
- ٦٠- علوم الحديث ، مقدمه ابن صلاح
- ٦١- مقدمه او جز المسالك ، حضرت الاتاذ مولانا محمد زكريا صاحب رحمته الله عليه
- ٦٢- مانس اليه الحاجة لمن يطالع سنن ابن ماجه ، مولانا عبد الرشيد نعماني
- ٦٣- مقدمة نهر الزلي على المجتبى ، حافظ بلال الدين سيوطي
- ٦٤- معجم المصنفين ، عمر رضا كحاله ،
- ٦٥- نتائج الافكار ، امير يماني
- ٦٦- البواقيت والجواهر ، شيخ عبد الوهاب شعرائي

صاحب کتاب

نام
ڈاکٹر تقی الدین السودی
ولادت
۲۴ دسمبر ۱۹۳۳ء
جائے ولادت
عظیم گڑھ، یوپی
مظفر پور، قلعہ پور
منظور علم سہارا، نوردہ نندہ العلماء لکھنؤ،
بی۔ ای۔ ڈی، قلعہ پور، جامعہ اسلامیہ لکھنؤ،
تدریس و مشاہدہ
حدیث و مختلف اسلامی علوم، ندوی، رشیدیہ،
فلاح داران، کجرات، دارالحدیث، ندوۃ العلماء لکھنؤ،
قائمی سنٹر، علی گڑھ، رشیدیہ، یوپی، از ۱۹۵۷ء تا
۱۹۸۲ء، استاد و پروفیسر، حدیث، یوپی یونیورسٹی،
۱۹۸۳ء تا حال، درجہ اولیٰ حدیث، یوپی یونیورسٹی،
جلسہ شعوری، علامہ گڑھ، ندوۃ العلماء، لکھنؤ،
رار، اصفین، علم گڑھ، ندوۃ العلماء، لکھنؤ،
بان، دہلی، سرخ

جامعہ اسلامیہ
مظفر پور، قلعہ پور،
عظیم گڑھ، یوپی

مُصَنَّفٌ اور اسکی اہم مصنفات

- ۱۔ الامام البخاری (عربی) دمشق
 - ۲۔ الامام ابوداؤد الحدیث الفقیہہ " " " "
 - ۳۔ الامام مالک و مکانئہ کتابہ المطاہہ ابوظہبی
 - ۴۔ علم رجال الحدیث القاہرہ
 - ۵۔ کتاب الزید البکیر الامام السبقی (تحقیق و تعلق) کویت، ابوظہبی
 - ۶۔ اعلام الحدیث بالہند (عربی) ابوظہبی
 - ۷۔ دراستہ الکتب السیرۃ القدیمہ و مصادرہ الاولیٰ دورہ، قطر
 - ۸۔ تحقیق ہواش "بذل الجہود فی حل الی داؤد" القاہرہ
۳ جلدوں میں
 - ۹۔ لمحہ عن تعریف ہم مراجع السنۃ (عربی) ابوظہبی
 - ۱۰۔ تحقیق و تعلق "التعلیق البجد" از علامہ عبدالرحمن لکنوی بیروت
 - ۱۱۔ تحقیق و تعلق "ظفر الامانی فی شرح مختصر الجرجانی" بیروت
 - ۱۲۔ تحقیق و تعلق "اجزہ المسالک" حضرت شیخ الحدیث " ۱۶ جلدوں میں (زیر طبع) بیروت
 - ۱۳۔ محدثین عظام اور انکے علمی کارنامے (اُردو) لکھنؤ، کراچی
 - ۱۴۔ فن اسماء الرجال " لکھنؤ
 - ۱۵۔ صحیحہ باولیا، (یعنی حضرت اشرف نور اللہ ترقی کے ملفوظات) (اُردو) لکھنؤ، کراچی
 - ۱۶۔ چاند کی تسخیر (اُردو: انگریزی) کجرات
 - ۱۷۔ اسباب زلزلہ (گجراتی زبان میں) " "
 - ۱۸۔ مستشرقین اور علم حدیث معارف عظیم گڑھ
- ان علاوہ کچھ مقالات و رسائل میں جہاں ذکر اخصاً کے پیش نظر مذکور کیا جا رہا ہے